

جوجو

ناول

نصير احمد احمدي

Ketabton.com

* * *

څوارلس کلن هلک تندې واخيست، لاس يې وټپاوه، تشه درۍ وه، سترگې يې رڼې کړې، کيناست، له کړکۍ څخه د سپوږمۍ راوتلې رڼا پر بدنې لگېدله. هلک اوبه وڅښلې، بېرته اوږد وغځېد، کړپ شو، تړلې بسترې ته يې وکتل، سترگې يې رډې راوختې، خوله يې چيغې ته خلاصه کړه، نه کېده، زبون يې وهل شوی و. پر لاسونو يې زور راووست، د ولاړېدو سېکه يې ختلې وه. تر څنگ يې بسترې ته وکتل، هېڅ هم نه و، يو دم ولاړ شو، په کلا کې زوروره ناره راوگرځېده!
_اډي!!!

* * *

په دهليز کې ډډ نارينه غږ واورېدل شو:
_يالله، ملا صيب راغی.
ښځو منډه واخيسته، يوې تقدانۍ په پښه ووهله، د بلې د ټکري پيڅکه د بدنې په خوښکه کې بنده شوه، ټولې له کوتې ووتې.
دوه تنه راغلل، له عمره پاڅه ول، غټې ژېړې لونگۍ يې تړلې وې.
يوه، د پراته هلک لاس ور پورته کړ، يوه شېبه غلې و، بيا يې وويل:
_نبض يې ښه دی.
لاس يې پرېښود، د هلک مخ ته يې وکتل، ورو يې وويل:

_ملک صيب! ماته خو د وېرې علامه ښکاري، شونډه يې وتلې ده.

ملک پراته هلک ته کتل

سړي وويل:

_له څه وخته راهيسې همداسې بېحاله دی؟

ملک ټوخي واخيست، کڅوړنې سترگې يې له اوښکو ډکې شوې، په زحمت يې وويل:

_بس! نيمه شپه يې چېغه کړه! ورغلو، په مټ کې يې تر چوترې ځان را رسولي و.

سړي د سدرۍ (واسکټ) له جبهه قلم را وايست، کوچني چوکاټونه يې وليکل، کاغذ

يې ملک ته ونيو!

_د پېريانو علامه ده، خو ته پکر مه خرابوه، دا تاويز په اوو سرو ټوټو کې ونغاړئ، هلک

ته يې ور په غاړه کړئ، خدای به کوي، تاويز به کوي، د انس و جنس له شره به په

امن وي.

ملک کاغذ ور واخيست، ملا ته يې د شلو افغانیو لوټ ونيو، دواړه له کوټې ووتل.



هلک په دوهم سهار سترگې رڼې کړې، د جارو غږ يو دم ودرېد، يوې پېغلې منډه

واخيسته، له چوترې چېغه راغله:

_ملک لالا، تواب په سد راغی!

کوټه له وړو زړو ډکه شوه، ملک او دوه نور نارينه تواب ته نږدې کېناستل، ښځې له

وره سره ولاړې وې.

تواب په وېره يوې بلې خواته کتل...

ملک د هغه لاس ور پورته کړ، په خپل ټټر پورې يې ټينگ ونيو، په خوند يې وويل:
_توابه زويه! زه يم، ملک لالا دې.

ويې ټوخل، يوې ښځې په بیره توفدانی ورته ونيوله.
هک هماسې سترگې رغوړولې.

ملک په زوټه وويل:

_بلا! وه بلا!

يوه ډنگره ښځه رامخته شوه، خر ټکری يې پر مخ ور کش کړ، غلې ودرېده:
_خه وايې ملک لالا؟

_زوی ته دې شېدې راوړه.

ښځه په بیره له کوټې ووته.

ملک، تواب تر غومبري کش کړ، يو دم يې وخنډل:

_اه! د ملک لمسی او دومره وېره. زړور اوسه، زه، پلار او تره دې، ټول دلته يو.

هک هماسې سترگې رغوړولې.

ښځينه وارخطا غږ واورېدل شو:

_هه! دا دی!

ملک له شیدو ډک گیلان ور واخیست، د تواب خولې ته يې ور وور، هک مخ واپراوه.
ملک وويل:

_وڅښه!

تواب ور ونه کتل.

ملک په عمر پاخه ځوان ته مخ ور واپراوه، ورو يې وويل:

_باتوره زويه! يوازې به يې پرېږدو.

درې نارينه ولاړ شول.

ملک ناره کړه:

_بلا، وه بلا!

ښځي په رږدېدلي غږ وويل:

_خه وايي ملک لالا!

_په کراسي (هلک) پام کوه!

د ښځي د ټکري پيڅکې لږ زېدلې.

ټول له کوټې ووتل، ښځي په بېړه دروازه پورې کړه، ورغله، د هلک سر يې په غېږ کې

ونيو، په چيغو چيغو يې وژړل...

تواب وويل:

_ادې، اوس ښه يم.

ښځي د خپل زوی پر تندي شونډې کېښودې. په ژړا کې يې وويل:

_زما خو دې لرمون خوړين که.

وروسته يو دم ولاړه شوه، له خړ دېواله يې يو چوکاټ شوی عکس را بېل کړ، په عکس

کې يوه نوراني بوډا اوږده، سپينه ږيره نيولې وه، پر دواړو اوږو يې کوټرې ناستې وې، پر

غاړه يې شنې، زرغونې مړۍ را څږېدلې. ښځي عکس ښکل کړ، د هلک پر ټټر پورې

يې وموښه، له ځان سره يې وويل:

يا غوث الاعظمه! را رسېږه.

بيا يې گيلاس ور واخيست، د زوی خولې ته يې ورنږدې کړ، هغه دوه، درې غوږ په

شيدې وڅښلې، ورو يې وويل:

_ادې! اجبه بلا مې وليده.

ښځي په حيراني ورته کتل:

تواب وويل:

_يوه لوښت، ژوندی شی پر بستري ناست و، د پلاستیک غونډې روڼ برېښېده،

لاسونو او پښو يې درې، درې گوټي درلودې، يوه سترگه يې وه، هغه هم په تندي کې.

ښځي د هلک پر بغور شونډې کېښودې، ورو يې وويل:

_اه! زويه! ځينې خوبونه درانه وي.

د تواب تندي تريو شو:

په کوران که درواغ درته وایم، په خپله مې ولید، د انگورو د پاڼو غوندي غوړونه یې وو.

ښځه ورو ولاړه شوه، عکس یې په احتیاط را وځړاوه، ویې ویل:
— ځم چې غوړ پاستی درته راوړم.

* * *

توپ باغ ته واوښت، هلکان دېوال ته غلي کېناستل، یوه وویل:

— دا د توپ بازی له پاره ښه ځای نه دی، تېره ورځ هم همدا کانه راباندې وشوه، له باغوانه په منډه را خلاص شوو.

بل په خبره کې ورولوېد:

— تا توپ تر دېوال واړاوه، ته به یې را اخلې.

— نه.

ټول غلي شول.

یوه وویل:

— تواب ته څه نه وایي، باغوان، له ملک کاکا سترگه کوي.

تواب د مکتب بکس دېوال ته ودراره، یو هلک په بیړه ولاړ شو، د دواړو لاسونو گوټې یې سره وړ وستې، تواب پښه پرې کېښوده، غبرگ لاسونه یې د پخڅې سر ته ورسېدل، پښې ته یې زور ورکړ، له پورته مړې لوتې راولوېدې، درب شو، تواب په باغ کې و.
غلي کېناست، مخامخ یې وکتل، د منو گنې ونې ولاړې وې.

مخکې لار، اوږه یې د یوې ونې څانګې ته سیخه شوه، لاندې، په شنه رشقه کې څو نیمخامه منې ولوېدې.

پرېووت، سپینه جنت کوکۍ (پتنگ) والوته، د رشقې شنې پانې یې سترګو ته ودرېدې، سر یې پورته کړ، د ونو تر سپېرو تنو وړ ھاخوا د چنار له لښتو جوړه څاله ښکارېده.

په بیرې یې شاوخوا وکتل، د توپ درک نه و.

کین لاس ته تاو شو، کوهي ته یې وکتل، توپ د اوبو د را ایستلو ماشین ته نږدې پروت و.

خیر شو، کوهي ته د کوزېدو زینه ماته وه.

توابع یوه شېبه ودرېد، بېرته یې د دېوال خواته مخه کړه، درب شو، توپ یې پښو ته ولوېد.

توابع چیغه کړه، مخامخ پر دېوال ورغی، توپ یې کړل، لاسونه یې د دېوال سر ته ورسېدل، بېرته شاپه تخته پرېووت، یوه لویه لوټه راغله، ځان یې څنگ ته کړ، لوټه باد باد شوه.

باغوان نارې کړه!

— څوک یې؟

توابع د باغ د دروازې خواته منډه وړ واخیسته، له مچلوغزې وار شوې ډبره یې تر غوږ تېره شوه، هلک ښوی له باغه ووت.

کور ته راغی، مور یې مخې ته ورغله، خو یو دم ځای پر ځای ودرېد، په چوتره کې ملک ناست و.

توابع کوټې ته لاړ، زړه یې خولې ته راغی، توپ کټ ته نږدې پروت و.

د هلک تبه شوه، پلار یې ډاکټر ته بوت، ماسختن له خویندو سره پرېووت.

سهار یې سترګې ورغړولې، سترګې یې رډې راوختې، په غاب کې مالتې پرتې وې.

کڙپ شو، هلک پر خپل سر کمپله ور کش کړه، د کمپلې تر چولې يې ور وکتل، له سپينو خيرنو پاڅو تورې ډنگرې پښې راوتلې وې. ژر يې مخ لوڅ کړ، مور يې په کاجوغه کې دوا اچوله.

تواب په بېره وويل:

__مالتې.

غولي ته يې وکتل، هېڅ هم نه و.

ښځې وويل:

__تر تا مې څار کې، مالتو ته دې زړه شوی؟

د تواب سترگې رډې راختلې وې.

ښځې د هغه پر تندي لاس کېښود، ورو يې وويل:

__په دې څورموني (پسرلي) کې مالتې له کومه شوې.

تواب غولي ته کتل. بيا يې دوا وخوړه، غلې پرېووت.

ساعت وروسته ولاړ شو، په چوتره کې يې نیکه د چيلم نلکې خولې ته نيولې وه، بوډا يو دم وخنډل، له خولې يې سپين لوگي راووت، هلک يې تر لاس کش کړ، پر ځنگانه يې کېناوه، په خوند يې وويل:

__اوس لکه چې ښه يې؟

تواب خپل نیکه ته وکتل، لا يې پر شونډو له پرتو سپينو برېتو څخه څر لوگي راووت.

تواب ورو وويل:

__ځم، له هلکانو مې د مکتب بکس راوړم.

ملک يودم چيغه کړه:

__بلا، وه بلا!

ښځه په بېره راغله.

بوډا ټوخي واخيست، په زحمت يې وويل:

__بکس راوړه.

جُوجُو

ليکوال: نصير احمد احمدي

ښځه کوټې ته ننوته.

بوډا وخنډل:

_بکس دې د عطاگي زوی راوړ، ويل يې چې په خاورو کې درنه پاتې و.

تواب غلی و.

بوډا وويل:

_له چا سره خو به دي نه وي خوړلي؟

هلک د (نه) په بڼه سر وښور او.

ښځې وويل:

_هه!

تواب ور وکتل، مور يې بکس ورته نيولی و.

ورو ولاړ شو.

بوډا وخنډل:

_چېرته؟

_خم، کورنۍ وظيفه مې نه ده ليکلې.

تواب کوټې ته لاړ، کتابچه يې را واړوله، سترگې يې رډې راوختې، ورکړل شويو پوښتنو

ته سم ځوابونه ليکل شوي ول.

بله کتابچه يې وکته. سوالونه حل وو.

خان يې په کمپله کې ونغاړه، غلی کېناست.

قلم وخوځېد، تواب په راوتلو رډو سترگو ورته کتل. د کتابچې پاڼه واړول شوه، قلم

وليکل:

_له ما مه وېرېږه.

تواب دېوال ته ور وښويېد.

قلم وليکل:

_مرسته غواړم!

جُوجُو

ليکوال: نصير احمد احمدي

هلک په ماته گوډه ژبه وويل:

__ته، ته، څوک يې؟

ولیکل شول:

__د يوه ليرې ستوري اوسېدونکي.

هلک لږزې اخيستی و.

قلم وليکل:

__زړه دې غټ ونيسه.

پر کتابچې لنډه رڼا راوگرځېده، رڼا د بورېوکۍ غونډې پر خپل ځان را تاو شوه، يوه

لوېشت ژوندی موجود ولاړ و.

موجود وويل:

__ماته جُوجُو ويلی شې.

تواب خپل ځنگښونه پر ټټر پورې ټينگ نيولي وو.

د جُوجُو د مردکۍ غونډې شنه سترگه وځلېده، په خوند يې وويل:

__هله نو، ډارن هلکان مې نه خوښېږي.

تواب غلی و.

د چرگې کوټ کوټ ته ورته غږ پورته شو:

__کوټ، کوټ، کوټ...

جُوجُو وويل:

__دا زموږ خندا ده.

غلی شو، په خوله کې يې د دواړو لاسونو نرۍ گوتې ننه ايستې، خوله يې دواړو خواوو

ته تر غوږو پرې شوه. په جدي انداز يې وپوښتل:

__ښه ښکارم؟

هلک په وېره ورته کتل:

جُوجُو وويل:

جُوجُو

ليکوال: نصير احمد احمدي

__سمه ده، که دې خوښه نه وي، نو زه درنه ځم، هيله لرم چې تر تا زړور انسان پيدا کړم.

بودم ورک شو.

توابع په بېره له کوټې ووت، په چوتره کې ودرېد، نیکه يې په تېره بياتي د پزې وېښته اخيستل.

کلا ته يې وکتل، پلار يې د تراکتور په ماشين کې گوتې وهلې.

بهرته کوټې ته لاړ.

غلي کېناست.

غېر يې واورېد:

__تراکتور نه شي جوړولای.

توابع سترگې ورغړولې، هېڅ هم نه و.

په رېږدېدلې غېر يې وويل:

__تا خراب کړی دی؟

سپينه رڼا پر خپل ځای را تاوه شوه، جُوجُو نری سيم پر غولي کېښود.

هلک په وېره وويل:

__ته ولې داسې کوې؟

جُوجُو پر غولي پروت توپ ته پښه ور وغځوله، درب شو، د لاپټين نری شيشه لاندې را تويه شوه.

توابع چيغه کړه!

__له دې ځايه ورک شه.

جُوجُو وخنډل:

کوټ کوټ کوټ...

جُوجُو

ليکوال: نصيراحمد احمدي

هَلک پيالې ته لاس کړ، پيالہ سيخه پر جُوجُو ورغله، د جُوجُو بدن دوه نيټه شو، يوه برخه يې تر پيالې پورته پاتې شوه او بله هم لاندې. بېرته يې د بدن دواړه ټوټې سره ورغلې، خدا يې زور ونيو:

کوټ، کوټ، کوټ، کوټ....

توابع ودرېد، د کوټې دروازه په خپله پورې شوه.

جُوجُو وويل:

__تاوان مې نه خوښيږي، خو په يوه شرط، مرسته راسره وکړه!

ماتي کوکۍ (د نښينې ټوټې) ټولې شوې، خراغ ودرېد، جوړه شيشه ور ولوېده.

توابع جُوجُو ته وکتل، نه جُوجُو و او نه هم نری سيم. ، له سرايه د تراکتور د چالانېدو

غې راغی. بېرته سپينه رڼا پر ځان را وگرځېده، جُوجُو وويل:

__ستاسو په حساب پوره دوې مياشتې دلته وم، ته مې څارلې، تر نورو زړور راته

واېسېدلې.

توابع په رېږدېدلي غې وويل:

__څه مرسته؟

جُوجُو پر خړ دېوال لاس تېر کړ، د کمپيوټر د سکرين غونډې لويه پرده راغله، عکس

و، د جُوجُو غونډې موجود ښکارېده، خو تر جُوجُو په ونه لوړ و، نيم گز، يا تر دې يو

څه ډېر.

جُوجُو وويل:

__دا زموږ د مکتب مدير دی، په عکس کې دومره بد نه ښکاري، خو له نږدې يې مه

ووينې، زړه به دې وچوي. بس، که په درس کې بې خونده وې، نو د غې په ماشين کې

دې اچوي.

جُوجُو غلی شو، يو دم يې وخندل:

__کوټ، کوټ، کوټ...

تاسو په مکتب کې لښتې خورئ، خو موږ درد نه احساسوو، د جزا له پاره مو په يوه ماشين کې ږدي، د غږ ماشين ورته وايي، اواز يې لوی عذاب دی، بنيادم يې د اورېدو تاب نه لري.

جُوجُو يوه شېبه غلی و، بيا يې وويل:

— اصلي خبره پاتې شوه، زه بايد پنځم صنف ته لاړ شم، د کاميابۍ يو شرط دا دی چې د نورو ستورو د اوسېدونکو په اړه به تحقيق کوم. ملگري مې په کایناتو کې سره تيت شول، ما هم ځمکه ومونده، لومړی ايران ته لاړم، د مکتب يوه زده کونکي ته مې ځان ور وښود، زړه يې ودرېد. بيا مې ستاسو وطن ته مخه کړه، دا کلی مې وموند، خو که ته هم مرسته راسره ونه کړې، نو مجبور یم چې بل ځای پسې وگورم. تواب په حیراني ورته کتل.

جُوجُو پر دېوال لاس تېر کړ، سکرین ورک شو.

ويي ويل:

— (نه) مه راته وایه.

توab غلی و.

جُوجُو وويل:

— دوې ورځې په مکتب کې درسره وم، اوف، دې ته نو درس نه شو ويلای. ماشومانو يوازې کاغذي طيارې جوړولې، د معلمانو له خولو د چايو پيالې نه ليرې کېدې، خو موږ داسې نه يو، زحمت باسو، ستاسو په حساب په پنځوس کاله کې ايله پينځم صنف ته راوړسېدم.

توab په حیراني ورته کتل.

جُوجُو وويل:

— ستاسو پنځوس ورځې، زموږ يوه ورځ ده، زموږ ټول کال، سل ورځې وي.

يودم يې وخنډل:

— پوښتنه دې ونه کړه چې څنگه؟

جُوجُو

ليکوال: نصير احمد احمدي

تواب غلي و...

—خير، زه به درته ووايم، زمور ستوري تر ځمکې سل ځله لوی دی، خو کوچنۍ لمر لرو، ځکه مو ستاسو په حساب، ستوري په پنځوسو ورځو کې يو ځل پر خپل محور راگرځي.

تواب ورو وويل:

—نوته څو کلن يې؟

په خپل حساب لس کلن، خو ستاسو په حساب سلو ته رسېږم.

—نو تاسو څو کاله عمر کوئ؟

مور ناروغي نه لرو، هر يو مو سل کاله چې ستاسو زر کاله کېږي، عمر کوي.

—اوبيا؟

—چې وخت مو پوره شو، په خپله اور اخلو.

—نو زه څه مرسته درسه کولای شم؟

—بس، ډېر دې نه پاډابوم، کله کله مالومات راکوه! اوس بايد لاړ شم، ماخستن راځم،

خو گوره، په خپله کوټه کې به يوازې يې.

جُوجُو ورک شو.

* * *

تواب ماخستن خپلې کوټې ته لاړ، مور يې پسې ورغله، خو ده ويل چې نه وېرېږم.

په کمپله کې پروت و چې سپينه رڼا شوه.

جُوجُو وار له واره پر دېوال لاس تېر کړ، د کمپيوټر غونډې سکرين ته يې گوته ونيوله،

ويي ويل:

__زمور خط نه شې لېدلی، برقي حروف دي، خو زه به د خپل تحقيق يوه برخه درته ولولم.

ستاسو د څنگ په کلي کې يو واده و، د ډوډۍ په وخت کلا ته يو زلمی راغی، ديارلس، څوارلس کاله به يې درلودل، خپله خور يې پسې غوښته، خو د کور خاوند يوه روپۍ کړ، ويل يې چې نا محرمه يې، په منډه يې له کوره و ایست، خبره خلاصه نه شوه، د کور خاوند د باندې پسې ورغی، کليوالو ته يې وويل، څو کسه پر هلک ور ټول شول، دومره يې وډباوه چې له اخه، ټوخه ولوېد، ويل يې چې زمور خويندو، ميندو ته دې کتل. خو ماسپښين په همدې سرای کې دوو پياوړو ځوانانو ډول واهه، پېغلې پرې راگرځېدې، نه يې ځانونو ته پام وو او نه هم ټکريو ته، له خرڅ سره به سپينې غاړې او خلاص ټټرونه ښکاره شول.

جُوجُو غلی شو، يو دم يې تواب ته وکتل، ويې ويل:

__پوښتنه، دا دوه ځوانان څوک ول؟

هلک په حيرانۍ ورته وکتل:

__ډمان

__له ټول کلي سره خپلوي لري؟

__نه

__محرم دي؟

__نه، خو په سيالانو کې يې نه گڼو.

جُوجُو وخنډل:

__کوټ کوټ کوټ... اه، نږدې دی چې له ډېرې خدا اور واخلم.

يودم غلی شو، پر شیشه يې لاس تېر کړ، ويې ويل:

__ستا ځوابونه مې وليکل، د تحقيق استاد به مې حيران شي، ماشوم محرم نه دی، خو دوو پياوړو ځوانانو ته نڅېدا محرمه ده. کوټ، کوټ، کوټ.... جُوجُو بچو، سم ځای ته

راغلی یې، د تحقیق له پاره تر دې حیرانوونکي خلک نه شې موندلې. د دوی هر څه د سیالانو له پاره دي.

یو دم غلی شو، ویې ویل:

— گن کور مو دی، ټول مې وگڼل، نولس تنه یاست، څه سره کېږئ؟

تواب وویل:

— هغه چې ژېړه لونگی تړي، ډبل سپین برېتونه یې دي او ملک لالا ورته وايي، نیکه مې دی. چاچې تراکتور جوړاوه، هغه مې پلار دی، هغه بل ډنگر سړی مو تره دی، اته اولادونه لري، پنځه لونې او درې زامن.

— او تاسو؟

— زه او پنځه خويندې.

— ښه نو، اوس باید خپلې سفینې ته لاړ شم.

تواب په حیرانی وویل:

— سفینه؟

— ستاسو په چوټره کې مې یوه گرده جالۍ ولېږده، بس لکه ټوکری، کورت یې لمر ته پکې ایښي وو، سفینه هماغه رقم شکل لري، ځمکې ته پکې راغلم.

— نو چېرته ده؟

په غونډیو کې مې یو ځای پټه کړې ده، اوس ځم، خو سبا به ټوله ورځ درسره یم. جُوجُو ورک شو.

* * *

د سهار د چایو له پاره په چوتره کې دسترخوان هوار شو، نیکه بر سر، بالنبت ته ډډه ووهله، ورپسې یې دوه زامن څرېدلي سرونه غلي کېناستل، بیا تواب او درې نور هلکان راغلل، ټول د بتانو په څېر یې حرکت وکړ. چوپه چوپتیا وه، کله کله به نیکه وټوخل، پیشو به میو کړل، له غوڅلي به د غوا رمبره راووته.

پتنوس ورېږدېد، یوې پېغلې پیالې پر غولي کېښودې، بلې توره چایجوشه راوړه. د تواب پلار چایجوشې ته لاس ور وغځاوه، پیاله یې ورته ونيوله، نیکه یو دم چيغه کړه!

— بلا، وه بلا!

د تواب مور په بیرې راغله، ودرېده، ټکری یې پر مخ ورکښ کړ، په خواره خوله یې وویل:

— څه وايي، ملک لالا؟

— سترگې لرې که نه، ساده چای دې راوړی دی.

ښځې د خپل خاوند په لاس کې نیولې پیالې ته وکتل، په رېږدېدلي غږ یې وویل:

— خو ما نجلی ته د شیدو له چایو ډکه چایجوشه ورکړه.

د بوډا تندۍ ترېو شو:

— نو زه دورواغ وایم!

ښځې منډه واخیسته، شېبه وروسته نیکه د شیدو له چایو ډکه پیاله خولې ته نیولې وه.

د تواب اوږه درنه شوه، تر څنگ يې ور وکتل، هېڅ هم نه و.

تواب ورو وويل:

ته وي؟

ناستو کسانوپه حيرانۍ تواب ته وکتل، هلک وارخطا شو، په بېره ودرېد.

نيکه وويل:

پياله دې ډکه ده.

زړه ته مې نه کېږي. ناوخته دی، مکتب ته ځم.

کوټې ته يې منډه کړه، بکس يې را واخيست او له کلا ووت.

د جُوجُو غږ يې واورېد:

که پولې ته وخېژې نو ښه به وي، لوند خيشت دې کړم.

تواب خپلو پښو ته وکتل، پايڅې يې لندې وې، دی په لنډه شوتله کې روان و.

شاته تړلې بکس يې دروند شو، جُوجُو وخنډل:

دا ځای بد نه دی.

د هلک تندي گونځې پيدا کړې:

تا بايد چايجوشه نه وای بدله کړې.

جُوجُو وويل:

يوه پوښتنه؟

وايه.

نجونو او ښځو ساده چای خوړ، خو نارينه وو او هلکانو ته د شيدو له چايو ډکه

چايجوشه ور وړل شوه، ولې؟

تواب وويل:

نيکه مې وايي چې هغوی نجونې دي، بلا يې نه وهي.

جُوجُو وخنډل:

کوټ، کوټ، کوټ... هغوی گېډې نه لري!

يودم مڙي دورې راغلي، تواب وٽوخل، دنوي لانڍڪروزر موٽر په دروازو کي سهارني
لمر ژپري ليکي ايستلي وي، له ٽايرونو يي خاورې پورته کېدلي.
جُوجُو وويل:

سرکونه مو ډېر خراب دي.

د تواب تندي تريو شو:

حکومت بلا وهلي.

جُوجُو وويل:

تېره اونۍ د ولسوالۍ بازار ته لاړم، دوه شيان ډېر ول، سواليگر او موټر...

هلک په خبره کي وړولوپد:

موږ هم دوه موټره لرو، په دوه سېټه ټيوټا کي مې نيکه گرځي، سراجي يي د کور د
سودا له پاره درولي ده.

جُوجُو وپوښتل:

نو دا د کليو سرکونه ولې د سيمي خلک نه جوړوي؟

تواب غلي و.

جُوجُو وويل:

گوره، ما دوې مياشتې دلته تېرې کړې، هر پنځم، يا شپږم کور موټر لري، موټر
سايکل خوله حسابته تېر دي، خو د سړک جوړولو ته يي ملا ماته ده، ټول خلک
حکومت او موسسو ته ماته دي، بس، نوره گټه خو يي در ونه رسېده، جوړ سرکونه يي
خراب کړل.

تېره اونۍ دوو دهقانانو ته ور وگرځېدم، دواړه په خپل مينځ کي غږېدل، له وچکالي يي
شکایت درلود، ويل يي چې د موسسې درک ونه لگېد، کارېز وچ دی، فصلونه مو له
تندې وسوځېدل. يو بل تن راغی، له عمره پوخ و، ويل يي چې پخوا خو دا موسسې نه
وې، کارېز به مو په اشر پاکاوه، بد يي اموخته کړو، تر څو به د نورو خيرات ته ناست
يو.

جُوجُو

ليکوال: نصير احمد احمدي

د ټوپک ډز شو، يوه پختکه راغله، د تواب پنبو ته نږدې په راشنو شويو پيازو کې ولوبېده.

جُوجُو په غوسه وويل:

__دا چا وويشته؟

تواب مخامخ گوته ونيوله، د چنار له گڼو ونو يو ځوان راووت، ښکاري ټوپک يې په لاس کې و، يوې بلې خواته يې کتل.

د پيازو په شنو ډکو کې سپېنه رڼا راتاو شوه، پختکې ټوپ کړل، جُوجُو تر جوړ وزر ونيوله، د پختکي پر مات وزر يې له روڼ پلاستيک جوړ لاس تېر کړ، وېنه ودرېده، پختکه والوته.

جُوجُو پسې غږ کړ:

__سمه ده، خو له انسانانو ليرې گرځه!

جُوجُو ورک شو، د تواب اوږه درنه شوه.

جُوجُو وويل:

__پختکې مننه کوله، ويل يې چې تر انسانانو ښه ياست.

تواب وويل:

__ته د مرغانو په ژبه پوهېږې؟

__زما ډېر کمالونه زده دي، راځه، دا کربوړی به راوغږوم.

تواب مخامخ وکتل، زړه يې خولې ته راغی، د کچالو په جووه کې غټ کربوړی پروت و.

تواب له ځمکې يوه لويه ډبره وروپورته کړه.

جُوجُو په بېړه وويل:

__پام

بکس سپک شو، جُوجُو د کربوړي تر څنگ ولاړ و.

د هلک گوتې خلاصې شوې، ډبره ولوبېده، له پولې مړه دوره پورته شوه.

جُوجُو وويل:

—کربوری ډېر خواشینی دی، وایي چې له انسانانو پزې ته راغلي یو، موږ هېڅ تاوان نه دی ور رسولی، په مخه نه ورځو، خو دوی تل بېلچې راپسې اخیستې وې، نسل یې را ورک کړ.

تواب په خبره کې ور ولوبد:

—خو کربوري خطرناکه دي.

جُوجُو وویل:

—داسې انسان راوښيه چې کربوري کوم ازار ور رسولی وي؟

د هلك سر وڅړېد.

جُوجُو وخنډل:

—زما په فکر انسان تر هر څه مضر او خطرناکه دی، یوازې خپل ځان ته اهمیت ورکوي، دا نه وایي چې د ځمکې نور موجودات هم د ژوند کولو حق لري او که نه.

تواب وویل:

—داسې هم نه ده، گل ماما ته وگوره، که غوایان نه وای ورباندې گران، شنه رشقه به یې نه ورته رېبله.

جُوجُو وخنډل:

—خو د غوایانو نظر هم مهم دی.

تواب له شنو غنمو تېر شو، گل ماما ته یې له لیرې سلام ور واچاوه، غوایي ته ودرېد.

جُوجُو وویل:

—پر څښتن دې گران یې، تازه رشقه درته رېبي.

برگ غوایي رمبراره کړه.

جُوجُو وویل:

—غوایي گيله کوي، وایي، ته خو انسان نه یې، نو بیا ولې داسې کم عقله پوښتنه کوي؟

هلك په بیره وویل:

—ولې؟

جُوجُو

ليکوال: نصير احمد احمدي

تور غوايي رمبره کړه.

جُوجُو وويل:

_ستا پوښتنه مې ور ورسوله، غوايي وايي، پلار يې ټول عمر د گل ماما ځمکې واړولې،
خو کله چې زور شو او له کولبې ووت، د قصاب چارې ته يې سيخ کړ.

برگ غوايي رمبره کړه.

جُوجُو وويل:

_سخت ناروغه دی، خو بايد ځمکه واړوي، که يې ځان جوړ ونه ښود، څښتن يې
خيرات منلی.

تواب روان شو.

جُوجُو وويل:

_پوه شوې؟ گل ماما له غوايانو سره مينه نه لري.

تواب وويل:

_مچانو ته هم بايد څه ونه وايو.

_اه گرانه! مچان له تاسو سره کومه علاقه نه لري، خپل ځانونه پاک وساتي، مچان څه
بلا درنه غواړي.

د مکتب تر دېواله، يو خوار سپی راتاو شو، کورنچ يې وهل، تېره يې پښې ته سيخه
شوې وه، ډله هلکانو منډې پسې وهلې.

جُوجُو وخنډل:

_سپي وغروم؟

تواب د مکتب په دروازه ننوت، اوږه يې سپکه شوه.

جُوجُو

ليکوال: نصير احمد احمدي

* * *

ماسپنين دوې بجې وې، تواب لويه چايجوشه تر لاستي نيولې وه، د پولې پر سر پر يوه خوا کور تلو. چايجوشه يودم سپکه شوه.

تواب وويل:

__ ښه وخت راغلې.

د جُوجُو غږ يې واورېد:

__ چای دی؟

__ هو.

__ نو چېرته يې وړې؟

__ زړه کلا مو تنگه ده، نیکه مې وايي چې ډېر يو، گذاره مو نه پکې کېږي، نوې ابادي يې شروع کړې ده.

هلک د باغ تر دېواله را تاو شو، يو چا غږ کړل:

__ تشه چايجوشه دې راوړه؟

تواب يو دم کور شو، پر خر پوتې تورچای پرېووت، پورته يې وکتل، يوه گردي سړي د کلا د دېوال پخڅه تراشله.

هماغه سړي وخنډل:

__ د ملک لالا لمسی ځوان شوی دی، له ډکې چايجوشې سره نېغ روان و.

تواب کلا ته ور ننوت، دوو کاريگرو په خټه کې غوايي گرځول.

هلک توره چايجوشه پر غولي کېښوده. نیکه يې د لرگي پر زينه ولاړ و، لکنه يې په پخڅه کې تر پرې شوې سوري ايستلې وه.

جُوجُو وويل:

__ ملک لالا دې ولې لکنې ته سترگه پټه کړې ده، لکنه خو ټوپک نه دی؟

تواب د دېوال سيوري ته د خرې پر کټه کېناست.

جُوجُو

ليکوال: نصير احمد احمدي

جُوجُو وويل:

_ په دېوالونو کې يې دا سوري ولې پرېښي دي؟

_ د دښمن له پاره.

_ له چا سره بدي لری؟

تواب خپله ککړۍ وگروله:

_ نه

ملک وخنډل:

_ ها زويه، چای دې راوور؟

تواب ور وکتل، نیکه يې په احتياط له زینې ښکته کېده.

تواب ورغی، ورو يې وويل:

_ ملک لالا، موږ بدي دار یو؟

ملک په حیرانۍ ور وکتل:

_ نه!

نو په دېوال کې دا سوري د څه له پاره دي؟

بوډا وخنډل، د هلك پر سر يې لاس کېښود، ورو يې وويل:

_ د تربرونو له پاره.

روان شو، کاریگرو ته ور وگرځېد.

جُوجُو وويل:

_ دا ټکی مې نوی واورېد، تربرونه، ځناورو ته وایاست؟

_ نه، د تره زامنو ته..

_ نو هغوی ولې وژنئ؟

تواب خپل نیکه ته منډه ور واخیسته، هغه ته مخامخ ودرېد، په خواره خوله يې وويل:

_ د تره زامن مې راباندې گران دي، نه غواړم چې هغوی ووژنې.

لومړی ملک وخنډل، بیا ناستو کاریگرو خندا ورسره بدرگه کړه.

جُوجُو

ليکوال: نصير احمد احمدي

يوه کاريگر وويل:

_هلک دی، ماغزه يې خام دي، نه پوهېږي.

تواب په حيرانۍ ورته کتل.

تر دېوال له عمره پوخ، ډنگر سړی راتاو شو، ږېره يې لنډه وه، غټې کڅوړنې سترگې يې

درلودې، تر سپينې زړې خولۍ يې لاندې وېښته راوتلي ول.

ملک په خندا وويل:

_اه، سرمالمه، راځه.

د تواب غوږ وټخېد.

جُوجُو وويل:

دا سړی مې د مکتب په اداره کې وليد.

تواب وويل:

_زموږ سر معلم دی.

معلمانو ته يې خشکې کولې، ويل يې چې يو هم د زړه له اخلاصه صنف ته نه ورځي.

جُوجُو غلی شو، يودم يې وويل:

_پوښتنه وکه!

_څه؟

_راته ووايه چې د معلمانو ځواب څه و؟

_ښه، ووايه!

_ معلمان ټول په يوه خوله ول، پنځه زره افغانۍ يې کمې گڼلې، ويل يې چې په دې

تنخوا ستوني نه شو ورته څيرولای، خو د سرمعلم دليل دا و چې دوی په زور نه دي

راغلي، تنخوا مالومه ده، که يوه وي، که سل، دوی منلې، نو بايد چې د زړه له اخلاصه

درس ورکي.

تواب په خبره کې ورلولېد:

_قناعت يې وکړ؟

په اوږه يې چونډۍ ور ولگول شوه:

ـ وار راکه. د سرمعلم خبرې لا پاتې دي، ويل يې چې په دې مکتب کې ستاسو اولادونه هم درس وايي، د هغوی له پاره يو څه زحمت ومني، خو د معلمينو ځواب دا و چې له خپلو اولادونو سره په کور کې درس وايي. بس، سرمعلم ستړی شو، خو يوه هم قناعت ونه کړ.

د ملک خدا راغله:

ـ ياره سرمالمه، شپاړس کاله درس دې چټي راته ښکاره شو.

تواب ور وکتل، نيکه او سرمعلم د کوټو پر کېندل شوي تهډاب راگرځېدل.

ملک په خدا وويل:

سرمالم نوې وکړه.

په کارېگرو کې يوه ور غږ کړل:

ـ څه وايي؟

ـ وايي چې نخشه مې خوښه شوه، خو په يوه کوټه کې د کتابونو د اېښودلو له پاره

الماری ته هم ځای پرېږده.

پخڅه تراش له پاسه ور غږ کړل:

ـ کتابونه خو ده ويلي دي، څه خبر يې پکې وکه، زور شو، خو نوې خولۍ يې ونه

مونده.

ټولو وځندل.

جُوجُو وويل:

ـ دا خبره په ليکلو ارزې، په دې وطن کې پوه سړی ناپوه دی او ناپوه هم عاقل.

* * *

د تواب غور وټخنيد، څنگ يې بدل کړ، پزه يې کش شوه، سترگې يې رڼې کړې، جُوجُو پر بالښت ناست و.

تواب په خوبولي غږ وويل:

__نيمه شپه ده.

جو جو بستري ته ور ټوپ کړل، لاس يې پر دېوال کېښود، کوټه سپينې رڼا ونيوله، ويې ويل:

__نن مې يو څه ولېکل، درته وبه يې لولم.

تواب کېناست.

جُوجُو وويل:

__مازېگر د غونډۍ د کلي په فصلونو کې گرځېدم، يوه مرغی مې ولېده، د توت په ونه کې ناسته وه، نږدې ورغلم، په ستوني کې به يې سا راټوله کړه، د ټټر سرې، مړې بڼکې به يې وپرسېدې، خوندور غږ به يې له ژيرې مښوکې راووت. ډز شو، مرغی والوته.

د ټوپک په غږ پسې ورغلم. له يوه کوره چيغې راتلې، پر دېوال ورته کېناستم، څو ښځو له يوه ځوانه ټوپک وور. څو ځوان زورونه وهل، بيا د يوې پيغلې له خولې وينو داره وکړه، ځوان د ټوپک پر کنډاغ وهلې وه، نجلۍ ږنگه شوه، ځوان له کوره ووت، مخامخ دروازي ته يې ټوپک ونيو، ټک، ټک، ټک... د کلا دروازه سوري، سوري شوه. هماغه کورته مې ورټوپ کړل، هلته هم همدا حال و، ښځو چيغې وهلې، يوه تنکي ځوان ټوپک پسې غوښت.

له جوماته ډله خلک راووتل، دروازي ته ولاړ ځوان يې په زور په خپل کور ننه ايست. له چا به مې پوښتنه کوله. بس، په باغ کې وېرېدلو چرگو ته ورغلم، يوه سره چرگه خپلو چرگوږو ته په غوسه وه، ويل يې چې له بنيادمانو څه بلا غواړئ. کيسه را مالومه

شوه، چرگوري شنو غنمو ته ور گډ شوي ول، د پټي خاند د لوټو وارونه ورباندې کړي وو، خو په مقابل لوري بڼه نه وه لگېدلې، ټوپک يې راخيستی و. ټک، ټک، ټک. چرگورو ته مې وکتل، سرونه يې غړېدلې وو، د پښو په تېرو نوکانو يې ځمکه کېنډله. جُوجُو غلی شو، تواب ته يې وکتل، ورو يې وويل:

ـ وره موضوع وه، خبرې يې غوښتې. ټوپک ته حاجت نه و.

تواب وچې سترگې ورته نيولې وې...

جُوجُو وويل:

ـ له هغه ځايه دې خوا ته راتلم، خو په لاره کې يوې کلا ته ور وگرځېدم، د کلا د لويي دروازې تر مخ ډله ماشومانو مردکۍ کولې، ټول خبرن ول، د کميسونو غاړې يې بربښېدلې، خيرنې وې، ښويه خيرې. په چاودو گوتو کې يې رڼې مردکۍ ښې نه ښکارېدې.

بس، بل څه په خولو نه ورتلل، ستا مور... ستا خور... د خره بچیه... غالی دې وکړې. سيوري ته ناستو لويانو هېڅ هم نه ورته ويل، خو تر دوی پيشو بڼه وه، زوی يې د کاداني د بام پر سر ناست و، مور يې راغله، تور پيشينگوري يې په خوله کې ونيو، ويې ويل چې له بنيادمانو به څه زده کړې.

يوه شېبه کېناستم، لويانو يوازې د نسوارو په اړه خبرې سره کولې، يوه ته د نسوارو رنگ مهم و، بل ته يې نشه، اه، څومره بېغمه خلک. جُوجُو غلی شو.

يودم د کلا دروازه وټکېده.

جُوجُو په بېړه پر دېوال لاس تېر کړ، رڼا ورکه شوه.

تواب له کوټې ووت، دروازې ته ودرېد، ويې ويل:

ـ څوک يې؟

د دروازې له شا وارخطا غږ راغی:

ـ زه يم، لال مامد.

له يوې کوټې بل څراغ راووت.
تواب دروازه خلاصه کړه، د څراغ رڼا په وارخطا سړي ولگېده.
سړی تر توابه مخکې شو، کلا ته ننوت، په خواړه خوله يې وويل:
_باتوره، د خدای روی ومنه، د زنکو (هلکانو) مور مې په اولاد ناروغه ده، تر ښاره يې
ورسوه.
د تواب پلار خپل کين لاس د څراغ رڼا ته ورنږدې کړ، په خوبولي غږ يې وويل:
_په دې نيمه شپه به تر ښاره څنگه ځو، د موټر دوه ساعته لاره ده.
سړي خواست کاوه.
باتور د موټر په کيلي پسې لاړ.
شبهه وروسته د موټر د چالانېدو غږ واورېدل شو، پر مخامخ دېوال تېزه رڼا ولگېده،
موټر له کلا ووت، لال مامد د موټر د څراغونو تر ژېړې رڼا مخکې منډې وهلې...
تواب دروازه پورې کړه، کوټې ته راغی، اوږد وغځېد، د جُوجُو درک نه و.
د هلک سترگې سره ورغلې، يو وخت يې د موټر هارنونه واورېدل، د باندې ووت، ژېړه
رڼا د کلا د لرگينې دروازې له چولو څخه راوتلې وه. تواب دروازه خلاصه کړه، موټر د
کلا مينځ ته راغی، تواب له پلاره د ناروغې مېرمنې پوښتنه وکړه، لنډ ځواب يې واورېد:
_په لاره کې مړه شوه.
هلک برج ته وخوت، د کلي له مينځه چيغې راتلې، په تنگو کوڅو کې بل څراغونه د
لال مامد کور ته ور روان ول.

* * *

جُوجُو

ليکوال: نصير احمد احمدي

نيڪه په غوسه و، سپکې سپورې يې ويلې. تواب تر کړکې ور وکتل، د سهار خره وه،
نيڪه په ډېران کې گرځېده. هلک د باندې ور ووت، ښځې او نجوني په چوتره کې
ولاړې وې، وارخطا ښکارېدلې.

بوډا په گوتو کې نيولې کاغذ پورته ونيو، په خشکه يې وويل:

— زما کوټه چا جارو کړه؟

د تواب مشره خور د خپلې مور تر شا ودرېده.

نيڪه چيغه کړه!

— بلا، وه بلا!

ډنگره ښځه مخکې ورغله:

— څه وايي، ملک لالا!

— دا کاغذونه چا پر ډېران اچولي دي؟

ښځې چوترې ته وکتل، لور يې لړزې اخيستې وه.

ښځې په خواره خوله وويل:

— ملالی.

نيڪه چيغه کړه!

— دا سپی په دې نه پوهېږي چې د ځمکې اسناد دي؟

ښځه لړزېده.

نيڪه وويل:

— يوه بله پاڼه ام ورسره وه.

ښځې له چوترې راکښته شوې، ټولې په ډېران کې گرځېدې، نيڪه په غوسه کوټې ته
ننوت.

د تواب اوږه درنه شوه، جُوجُو وويل:

— د غواوو پښې وگوره!

توab ورغی، پاڻه يي له لنډو خوشايو راپورته کړه، لستونۍ يي پرې تېر کړ، کوټې ته ننوت. نيکه په غوسه و، توab پاڻه بوډا ته ونيوله. په منډه له کوټې ووت. توab په چوتره کې کېناست، د لمر ژېړه وړانگه د مخامخ برج د بام له سرداوه په راوتليو لرگو لگېدله.

يودم چيغې شوې، ملالۍ په منډه له دالانه راووته، گيلاس يي تر سر تېر شو، د کوټې پر لويه شيشه ورغی، شيشه درې وړې لاندې راولوبېده.

توab په بېړه دالان ته ورننوت، پلار يي په غوسه و، ښځو ته يي ښکښلې کولې ويل يي چې ډنډې دي، د جايداد کاغذونه هم نه پېژني.

توab يوه شېبه په وره کې ودرېد، ښځې وارخطا وې، له تناره سرې لمبې راوتلې، په شکور کې د پرتو ذغالو پر سر تک تور مچان ناست ول.

هلک بېرته چوترې ته لاړ، د څنگ له کوټې د ملالۍ د ژړا غږ راتله، ورغی، خور يي کونج ته ناسته وه، اوبښکې يي نه تم کېدې.

توab کادانې ته لاړ، په دېوال کې ټومبلۍ لوی لور يي ور واخيست، له کلا ووت. کيڼ لاس ته تاو شو، شنه فصلونه ول، سهارني لمر د غنمو له شنو وړو ژېړه رڼا پورته کوله.

هلک شوتلې ته ودرېد، څو لوړه يي ور واچول، غلۍ پر پوله کېناست.

د جُوجُو غږ يي واورېد:

__ها! تندی دې سم ونيسه، خواشینی ښه نه ښکاري.

توab ور وکتل، جُوجُو يي تر څنگ ناست و.

توab وويل:

__نيکه مې سهار له جوماته راته، د کلا د مينځ په ډېران يي د ځمکي قواله موندلې وه.

جُوجُو په خبره کې ور ولوبېد:

__پوهېږم.

توab په غوسه وويل:

__خور مې غټه نجلۍ ده، خو تر اوسه لا د کار کاغذونه نه پېژني.

یوه سپینه جنت کوکۍ راغله، د جُوجُو پر رڼه ککړۍ کېناسته، جُوجُو وخنډل:

__کوپټ، کوپټ، کوپټ... مه مې تخنوه.

جنت کوکۍ والوته، جُوجُو، هلک ته وکتل، ورو یې وویل:

__ښه، نو ته د کاغذونو په ارزښت پوهېږي؟

تواب غلی و.

جُوجُو وویل:

بیگا د لال مامد مېرمن مړه شوه، سهار دې خور د ځمکې قواله جارو کړه. ولې؟

تواب په حیرانۍ ورته کتل.

جُوجُو وویل:

__که تا مکتب نه وای ویلې، ډاډه یم، د ځمکې له قوالو به دې کاغذي کیشتی.

جوړولې.

تواب غلی و.

جُوجُو وویل:

__په ټوله ولسوالۍ کې یوازې یو مکتب دی، هغه هم د هلکانو له پاره، نو خوارکۍ

نجونې څه ملامتې دي، هره ورځ کوټې جارو کوي، په کوم کاغذ پسې به گرځي چې د

کار دی که بېکاره. که همدې نجونو مکتب ویلې وای، نو په سیمه کې به مو ډاکټره

درلودی، د لال مامد ښځه به یې ولې نیمه شپه په خامو لارو تر ښاره وړله.

تواب ولاړ شو، لور یې ور واخیست، یوه پنډه شوتله یې وربېله. کور ته لاړ، شوتله یې

په اخوره کې واچوله، په چوتره کې دسترخوان ته کېناست.

نیکه ته یې وکتل، لایې ټنډه تروه وه. غوړ یې وتڅنېد، جُوجُو وویل:

__بوډا ته ووايه چې په سیمه کې مو ولې د نجونو مکتب نشته؟

تواب جټکه وخوړه، له چاپو ډک گیلان کور شو. پلار یې په غوسه وویل:

__پام!!!

تواب وویل:

جُوجُو

ليکوال: نصير احمد احمدي

نه شم کولای.

بوډا په حیرانی ورته وکتل.

تواب په منډه کوټې ته ننوت. جُوجُو پر بستره ناست و.

تواب په غوسه وویل:

نه شم کولای. نیکه ته کاوړ (غوسه) ورځي.

جُوجُو په خبره کې ور ولوېد:

خو زه باید ورباندې پوه شم.

نن جومه ده، مکتب ته نه ځم، نیکه د چيلم د څکولو په وخت کې خشکې نه کوي.

ساعت ووت، د لمر ژېړه وړانګه د کوټې د یواځینۍ دريځې پورتنۍ برخه روښانه کړه.

تواب وویل:

اوس یې وخت دی.

د باندې ووت، نیکه په چوتره کې یوازې ناست و، له خولې یې خړ لوګی راووت.

تواب غلی کېناست. بوډا ور ونه کتل. د هلك پر اوږه چونډۍ ولګول شوه. تواب

ووویل:

ملک لالا! دلته ولې د نجونو مکتب نشته؟

بوډا یو دم وټوخل، په ټوخي کې خندا ورغله:

خوب دې لیدلی!

نه، یوازې یوه پوښتنه وه.

بوډا چیغه کړه!

بلا، وه بلا! ساده چاپې دې پسې څه کړ؟

له دالانه ښځینه غږ راغی.

تیار دی، اوس یې دروړم.

نیکه وویل:

گوره بچو، په داسې چټیتو دې سر مه خرابوه.

جُوجُو

ليکوال: نصير احمد احمدي

توab په رږديدلي غږ وويل:

_كه ملالي. مكتب ويلي واي، نو د ځمكې كاغذونه به يې پر ډېران نه اچول.

د بوډا د تندي گونځې ژورې شوې:

_زه د هلكانو مكتب نه غواړم، ته د نجونو د مكتب كيسې راته كوي. ورك شه!!!

توab په منډه كوتې ته ننوت.

جُوجُو وويل:

_وبخښه.

توab پر ترلي بسترې كېناست.

جُوجُو وويل:

_مور دې بلا نومېږي؟

توab په حيرانۍ ورته وکتل.

_نه

_نو نوم يې څه دی؟

د توab تندي تريو شو:

_نه شم ويلای.

_ولې؟

توab غولي ته کتل....

جُوجُو وويل:

_يوه ټكي ته مې پام شو، وړې نجونې نومونه لري، زرمينه، طاهره، ملالي... خو چې

غټه شوه او واده يې وکړ، بيا يې نوم بدلېږي. تورسري، سياسي، کډه، عاجزه، د حيواناتو

مور، بلا ... دا ولې؟

توab په غوسه وويل:

_دا مه راته وايه چې له نيكه وپوښته.

جُوجُو وخنډل:

__اِه، گرانه! سپکه مې نه در باندې لورېږي، خو که ورباندې پوه شم، بده به نه وي.
تو اب فکر يووړ، يو دم يې وويل:
__راځه.
هلک د باندې ووت، د کلا دروازې ته ورغی، شنه فصلونه ولاړ ول، د دهقان کوچني
زوی د پيازو له نړيو ډکو څخه واښه ليرې کول.
تو اب پر پوله ورته کېناست، د ځان په منگ هلک ته يې وويل:
__پلار دې څه نومېږي؟
هلک وخنډل:
__نوي خو نه يو راغلي، باز مير.
__ښه نو، د مور نوم دې څه دی؟
هلک يو دم ولاړ شو، تو اب يې تر گړپوانه ونيو، دواړه له اوبو ډک لښتي ته ولوېدل.
بازمير راغی، خپل زوی يې له وليو ونيو، خو هغه زورونه وهل، په هوا کې يې تړلي
سوکان تاوېدل.
تو اب له اوبو پورته شو، پر خوله يې لستونۍ تېر کړ، وينې وه.
د بازمير زوی په دوه_دوه کېده، زورونه يې وهل...
وخت ووت، جنگ سوړ شو، بازمير د شخړې علت وپوښت، زوی يې وويل چې زما د
مور نوم يې غوښت.
سړي ته غوسه ورغله، تو اب ته يې وکتل، په کاوړ يې وويل:
__ته به د اخلاقه يې، نيکه ته دې وایم.
تو اب روان شو، نېغ کور ته لاړ، د مکتب کتابونه يې راوپلټل.
جُوجُو وويل:
__پزه دې هم وينې ده.
تو اب په دېوال کې ټومبلې وړې ايښې ته ودرېد، د مور ټکری يې پر پزه تېر کړ، بېرته په
خپل ځای کېناست.

جُوجُو وخنډل:

_نو ته بد اخلاقه يې؟

هلک په غوسه ور وکتل.

جُوجُو وويل:

_ټوکه وه.

تواب يو کتاب ور واخيست.

جُوجُو وويل:

_ښه نو، د ښځې د نوم اخيستل بد اخلاقي ده!

تواب په خبره کې ورولوېد:

_نه پوهېږم، خو دوی يې شرم گڼي.

د کلا دروازه وټکېده، تواب ورغی، سرمعلم ولاړ و، ملک يې غوښت.

هلک د نيکه د کوټې خواته منډه کړه، نه و، دالان ته ورغی، له موره يې پوښتنه وکړه،

بهرته لويې دروازې ته ور نږدې شو، سړی يې وپوهاوه چې نيکه په کور کې نشته.

سرمعلم گام واخيست، خو تواب يې تر مخ ودرېد، سر يې وڅرېد، ورو يې وويل:

_نيکه مې مور ته بلا وايي، پلار مې د سياسي نوم ورباندې اېښی، تره مې خپله ښځه

عاجزه بولي. دا ولې؟

سرمعلم وخنډل:

_په اصلي نومونو يې شرمېږي.

تواب وويل:

_په رښتيا هم، شرم دی؟

سړي د تواب پر سر لاس ور تېر کړ، ورو يې وويل:

_زموږ د پيغمبر مور بي بي امنه نومېده، مېرمن يې بي بي خديجه وه، لور يې هم بي بي

فاطمه. که شرم وای بيا مو په همدې نومونو نه يادولې.

جُوجُو

ليکوال: نصيراحمد احمدي

سر معلم روان شو، تواب يوه شېبه د دېوال سيوري ته کېناست، د نوې کلا پخڅه د کلي له ټولو کورونو لوړه وه، خو لا هم خټې پرې تپل کېدې، ورهاخوا د غره پر څوکه، د سپينو واورو سېکه لا نه وه ختلې.

* * *

تواب تر پرې لاس تاو کړ، د څاه د څرخ غنجا شوه، ډکه بوکه راوخته، جُوجُو د رڼو اوبو پر سر ناست و.

تواب په بېره وويل:

په څاه کې دې څه کول؟

جُوجُو ټوپ کړل، د هلک پر اوږه کېناست:

له ځونگېنې مې مالومات غوښتل، ژوند يې سخت و، په تياره کې اوسېده، خو شکايت يې نه درلود، ويل يې چې ښه ده، انسانان نه وينم.

تواب ډکه بوکه په سطل کې تشه کړه، سطل يې کوچني سخوندر ته کېښود. جُوجُو وويل:

ښه يې نه ساتې. ورته وگوره، وربوز يې له اوبو نه پورته کېږي.

تواب په بېره وويل:

پلار مې.

جُوجُو ورک شو.

باتور په چوتره کې ودرېد، په زوټه يې وويل:

د مېلمنو د کوټې کونجې (کيلي) راوړئ!!

ډنگره ښځه په بیره له کوټې راووته. په سره سپنسي کې پېلې کونجې یې سړي ته ونيوله.

باتور له کلا ووت.

تواب گړندي گامونه واخیستل، د مېلمنو کوټه د کلا په دېوال پورې نښتې وه. هلک کوټې ته ور ننوت، نیکه د اوږدې کوټې په بر سر کې ناست و، له مېلمه سره یې خبرې کولې.

تواب سړي ته لاس ورکړ، وره ته نږدې کېناست. مېلمه ته یې وکتل، تیاره وه، خبره یې ړنگه ښکارېدله. پلار یې راغی، د گاز پر ډبې پورې تړلې جالی ته یې اورلگیت ونيو، له فشس سره پر سړي ژېړه رڼا ولوېده. مېلمه له عمره پوخ و، ول ول خیرنه لونگی یې تړلې وه، د تورې پزې پر پلنه څوکه یې د کالداني داغ ښکارېده.

د تواب زړه تنگ شو، کور ته لاړ، مور یې پر نغري د بخار دېگ اېښی و، لندو بوټو خوله نه اخیسته، ښځه په لوگي کې پټه وه.

تواب د تراکتور ټیلې ته ورغی، گېلنه یې راپورته کړه، بېرته نغري ته راغی، گیلنه یې کړه کړه، تر بوټو شنه لمبه راتاوه شوه.

تواب خپلې مور ته وکتل، په سترگوکې یې د دېگدان لمبه ښکارېدله.

تواب یوه شېبه ودرېد، بیا یې په سر کې څړېکه شوه، نرۍ درد یې تر تندي پورې راغی، کوټې ته لاړ، اوږد پرېووت.

وخت ووت. له چوترې یې د پلار غږ راغی، د تواب پوښتنه یې کوله. تواب دالان ته ننووت، بدنۍ او چلمچي تیار ول. نېغ د مېلمنو کوټې ته لاړ، د مېلمه له لاسونو خړې اوبه توبې شوې.

پر دسترخوان د لنډې ډوډۍ دوې کاسې کېښودل شوې. تواب وره ته نږدې کېناست. مېلمه ته یې وکتل، له هرې گولې وروسته به یې د لاس یوه یوه گوته خټله، د غوښې وار شو، د تواب تره پر یوه هوار پاستي، غوښه په څلورو برخو تقسیم کړه، مېلمه ته یې وکتل:

__ستا يې تر څو؟

مېلمه په ډکه خوله وويل:

__تر لسو.

سړي له يوه سره حساب پيل کړ، يو، دوه، درې... ده به په هره برخه غوښه خپله گوته اېښودله، لسمه شمېره پر يوه غوړه برخه راغله، هماغه برخه غوښه يې د مېلمه تر مخ کېښوده. پاتې برخې هم په همدې توگه تقسيم شوې. ښه شېبه ووته، ژامې خوځېدلې. تواب د خپل پلار غږ واورېد:

__درغله.

ور ويې کتل، مېلمه ته يې يوه غټه گوله نيولې وه.

مېلمه وويل:

__بس دی، نه يې شم خوړلی. خو د باتور لاس هماغسې په هوا کې پاتې و، مېلمه گوله ور واخيسته.

د تواب تره هم په پاستي کې غوښه ونغاړله، غټه گوله يې ترې جوړه کړه، مېلمه نه خوړله، خو د تواب تره ټينگار کاوه چې د پسه لم دی. سړی مجبور شو. ملک هم په زور سپينه غوښه ورباندې وخوړه.

د تواب اوږه درنه شوه، جُوجُو وويل:

__مېلمه يې په ډېره غوښه مړ کړ.

تواب په ټيټ غږ وويل:

__دا زموږ رواج دی، د مېلمه عزت کوو.

شېبه وروسته دسترخوان ټول شو، تواب د لاس اوبه ور واچولې، بيا په چايو پسې لاړ، کله چې بېرته راغی، مېلمه په خوند يوه کيسه را اخيستي وه:

__ياره ملکه اجب سوډر شی و، د کلاشينکوف دوه گولۍ يې خوړلې وې، خو بيا يې هم چاړې ته ځان نه ورکاوه.

ملک په خبره کې ور ولوېد:

— څنگه دې وموند؟

سري په خوند وويل:

— بس، چا راته وويل چې د بدي دار ورور دې څنگه ته وتلي، ما هم کلاشينکوف را واخيست، يوه دره مې پسې وغوښته، خو پيدا مې نه کړ، بيا خداى مهربانه شو، د تبر غبر راغى، ورغلم، د يوې څپرې له تنې مې ور وکتل، شريف يوې وچې ونې ته تبر نيولى و. بس، همالته ورته پرېوتم، د کلاشينکوف زخه مې ورته سيخه کړه، ټک، ټک، سري بوخ را واوښت. منډه مې ور واخيسته، په گېډه کې لگېدلى و، خو لا يې هم چارې ته ځان نه ورکاوه، په ډېر زامت مې ستونى ور پرې کړ.

د ثواب اوږه درنه شوه.

جو جو وويل:

— ولې؟

ثواب په خبره کې ورولوېد:

— نه پوهېږم.

نيکه وخنډل:

— ياره عبدالرحيمه، نر کار دې کړى، زمرى يې، زمرى.

مېلمه په خوند وويل:

— اوس به گلاب شاه ته مالومه شوې وي چې بدي څه ته وايي!

نيکه په خبره کې ور ولوېد:

— گلاب شاه دې ونه موند؟

— نه په خداى، چا ويل چې ايران ته تېښتېدلى. بس، په کومه ورځ چې يې زما ورور را وويشت، له هماغه ساته ورک دى. خو ښه شو، ما يې هم د ورور ستونى ور پرې کړ، خلاص په خلاص.

د نيکه خندا پورته شوه:

— ياره عبدالرحيمه، زمرى يې زمرى.

جُوجُو

ليکوال: نصير احمد احمدي

جُوجُو وويل:

— زمري ڇهه ته وائي؟

تواب وويل:

— يو حيوان دي.

— نو مېلمه وٺي د دي نوم په اوربدو وپرسيد؟ حتما به کوم نڀاښته حيوان وي.

— نه، زموږ د مکتب په کتاب کي يي عکس شته. بېره، بدشکله څېره لري.

جُوجُو وويل:

— ته به نه يي خبر، بوی به يي ښه وي؟

— که داسي وای، نو پر خوله او پزه به يي مچان نه راټولېدای.

— هوښيار به وي؟

— نه، يوازې په ښکار کي پياوړی دی، نور ژوندي ساري وژني.

جُوجُو وويل:

— بيا خو دي نيکه سم ورته وائي، مېلمه په رښتيا هم زمري دي.

د نيکه غږ راغی:

— وه هلکه، څنگه لکه مچ له ځان سره بنگېږي؟

تواب وارخطا شو:

— هېڅ، هېڅ.

په منډه د باندې ووت، کلا ته ننوت، په چوتره کي غلی کېناست. چوپه چوپتيا وه،

پورته په رڼو ستورو کي د طيارې سور څراغ مړ او بل کېده.

جُوجُو وويل:

— ښه نو، زمري مو د غيرت نښه ده؟

هلک غلی و.

جُوجُو وويل:

— په تاسو کي قتل څومره اسانه دی.

هَلک په خبره کې ور ولوېد:
_خپل وار (بدل) يې واخيست.
جُوجُو وويل:
_قتل گلاب شاه کړی و، ورور يې څه گناه درلوده؟
تواب په خبره کې ور ولوېد:
_سر دې مه خرابوه، دلته سل کلنې بدۍ پاتې دي، مړی نيکه کړی وي، غچ يې له
لمسيانو اخلي.
ناخپه ډزې شوې، دوې، درې دقيقې پرله پسې ډزې. تواب له چوترې ټوپ کړل، په
منډه له کلا ووت، نيکه او د تواب پلار هم د باندې ول، د مېلمه درک نه و.
نيکه په بيره وويل:
_توابه زويه، له مېلمه سره پاتې شه.
تواب کوټې ته ننوت، مېلمه دېوال ته غلی ناست و، وارخطا ښکارېده، وروسته يې د گاز
ډپې ته لاس ور وغځاوه، تياره شوه.
تواب وويل:
_ډزې په کلي کې دي.
د مېلمه وارخطا غږ يې واورېد:
_تا ته د بدۍ زور نه دی مالوم.
د ښځو چيغې شوې، تواب کړکۍ خلاصه کړه، د کلي له مينځه کوکې راتلې.
تواب وويل:
_مه وېرېږه، په تاپسې نه دي راغلي.
ځواب يې وانه وړېد.
تواب د باندې ووت، په کوڅو کې بل څراغونه گرځېدل. مخکې لاړ، د کلي مينځ ته
ورسېد، خلک راټول ول.

جُوجُو

ليکوال: نصير احمد احمدي

تواب اخوره ته وخوت، پر يو چا سپين خادر هوار و، د خادر يوه برخه په وينو سره وه. له څنگلوري کوره د نبخو کوکې راتلې.

* * *

د تواب اوږه په شدت وخوځېده. نيغ کېناست، سترگې يې وموښلې، جُوجُو و، تواب په بېره وويل:

_دا دوي ورځې چېرته وې؟

جُوجُو په خبره کې ورولوېد:

_هله! تنور وگوره!

تواب په حيراني ورته وکتل.

جُوجُو وويل:

_په لښتو او خوشايو کې د دهشکې مرمۍ پرته ده.

هلک ولاړ شو، دالان ته يې منډه کړه، د خپلې مور له لاسه يې اورلگېت ونيو، ټيټ شو،

له تناره يې لښتې راويستې، د دهشکې په ژبه مرمۍ کې د بيگاني انگار سره رڼا

ښکارېدله. هلک توده مرمۍ د تناره پر غاړه کېښوده. نبخو ته يې وکتل، د ټولو سترگې

رډې راختلې وې.

خور يې چيغه کړه!

_دا ټول ستا له لاسه.

تواب په خبره کې ورولوېد:

_چټياټ مه وايه!

مور يې وويل:



_ته بايد خطرناکه شيان په لښتو کې پټ نه کړې.

د تواب تندى تريو شو:

_زه نه وم خبر.

خور يې وويل:

_نو پېريانو احوال درته راوړ چې په تناره کې مرمى ده؟

تواب په منډه له دالانه ووت.

جُوجُو وويل:

_اه! په دې شنه سهار مې د خولې خوند در بد کړ.

هلک اوږد وغځېد.

جُوجُو وويل:

_پوهېږم، بيخايه يې ملامت کړې، څه چې وينو، ډېر وخت رښتيا نه وي.

هلک چټ ته کتل.

د جُوجُو غږ يې واورېد:

_اوس به ستا د پوښتنې ځواب درکړم، په سفينه کې يوه تخنيکي ستونزه پيدا شوې

وه، يوه ورځ يې کار وغوښت، بله ورځ څو کليو ته په تحقيق پسې لاړم.

تواب هماغسې غلى و.

جُوجُو وويل:

_تندى دې سم ونيسه، خوشاله اوسه چې اور يې نه و بل کړى.

له چوترې د نيکه غږ راغى:

_بلا، وه بلا! د اوداسه اوبه راوړه.

جُوجُو وويل:

_هو رښتيا! هغه سړى يې ولې ستاسو په کلي کې وويشت؟

_دلته يې د ترور کور دى، مېلمه راغلى و. راتلونکې جومه يې مرکه ده.

جُوجُو وويل:

پوه نه شوم؟

_له شاوخوا کليو سپين ږيرې راټولېږي، غواړي چې دا دښمني ختمه کړي.

د جُوجُو سترگه وځلېده:

_ښه کار دی، خو دوی بايد له اوله د پېښې مخه نيولې وای، اوس به ولې مړی کېده.

پټيو ته د چرگوږو د اوښتو او له ډزو را وروسته دواړې خواوې څرېدلې شونډې

گرځېدې، خو هېچا هم سر پسې ونه گرځاوه.

هلک ته غوسه ورغله:

_تاته هېڅ هم سم نه ښکاري.

جُوجُو وويل:

_اه! تر اوسه خو سم نه شم ورته ويلای، خو دې مرکې تمه راته پيدا کړه، ليکم يې، د

دښمنيو حل ښه خبره ده.

جُوجُو غلی شو، يو دم يې پر دېوال لاس تېر کړ، ورو يې وويل:

_ځينې خبرې مې راټولې کړې دي. لومړۍ به د شپږو د کلا کيسه راواخلم. خو سپين

ږيري د اخورونو پر سر ناست ول، زړې کيسې يې را اخيستې وې، توره، پټکۍ او شملې

يې يادولې، ځانونه يې د دنيا تر ټولو خلکو غيږتي بلل.

تواب په خبره کې ور ولوېد:

_نو ته يې نه مني؟

جُوجُو وويل:

_اه گرانه، زما خبرې لا نه دي خلاصې.

تواب بکس ته لاس ور وغځاوه، يو کتاب يې را ويست، پاڼې يې واړولې، په غوسه يې

وويل:

_دا زموږ تاريخ دی، ورته وگوره، څو وارې مو هندوستان نيولی، د ايران تر اصفهان

رسېدلي يو، د افتخار خبره يې نه بولي؟

جُوجُو وويل:

ـزه به د خپلو خلکو یوه کیسه درته وکړم، موږ خوراک نه لرو، بس، په کال کې یوازې یوه شنه پانه خوړو، دې ته د فکر پانه وایي، که یې څوک ونه خوري، نو ماغزه یې جام پاتې کېږي او هېڅ هم نه شي کولای، خو د دې پانې پیدا کول دومره اسانه خبره نه ده، بل ستوري ته به پسې ځي، هلته شیشې ته ورته بوټي دي چې موږ یې نه شو لیدلی، دا بوټي مو یو دم تر ځان راتاوېږي، بس! د ژوند تر پایه نه شو ترې خلاصېدی. زموږ د ستوري ځوان موجودات په دغه بوټي پسې ځي، خطر ویني، خو د نورو له پاره قرباني ورکوي، دوی باید د ستوري وړو، زرو موجوداتو ته دا پانه راوړي.

یوه ورځ مې پلار خواشینی ناست و، علت مې وپوښت، را یاده یې کړه چې اور اخیستلو ته یې لنډ وخت پاتې دی، خو تر اوسه یې د فکر پانه نه ده راوړې، ومې ویل چې د نیکه مېړانه درته بس ده، نیکه د ستوري په ټولو موجوداتو کې نوم لري، ده په خپل ژوند کې زر پانې راوړې، زر پانې! تر اوسه یو موجود هم د دومره پانو په راوړلو نه دی توانېدلی. پلار مې لنډه را یاده کړه چې نیکه ته درناوی لرم، خو زه هم (زه) یم، ما د خپلو همجنسو له پاره هېڅ هم نه دي کړي، بس، یو مصرفي موجود یم چې تل مې د نورو پانو ته سترگې نیولې دي.

جُوجُو غلی شو، سترگه یې وځلېده او ویې ویل:

ـگرانه! په تېرو ویاړ ښه دی، خو تاسو راتلونکو ته څه پریښی؟ اوسني هم باید یو څه وکړي.

تواب غلی و.

جُوجُو بکس ته وکتل، بکس له ځمکې پورته شو او د هلک سترگو ته ودرېد، جُوجُو وویل:

ـورته وگوره! د پاکستان نوم ورباندې لیکل شوی دی.

تواب په حیرانۍ ورته کتل.

جُوجُو وویل:

ـ ډاډه يم، واسکټ او جامې دې هم له پاکستانه راغلې دي، پيالې ته وگوره، د ايران ټاپه ورباندې ښکاري، د پلار، نيکه ترلې ژېر پاچونه (هندوستانی پگړۍ) چې د غيرت نښې يې گڼي، هم د نورو دي، ان ستن او تار هم نه شي جوړولای، تاسو د کلي تر ټولو شتمن ياست، خو لا اوس هم ډوډۍ په خوشايو پخوئ.

تواب غلی و.

جُوجُو وويل:

ـ د بشر د هوساينې له پاره مو څه کړي دي؟ هيڅ! بالعکس، تل به نورو متکي ياست. که يوه ورځ سرحد درباندي بند شي، له لوړې به مړه ياست.

هلک غلی و.

جُوجُو وويل:

ـ پاتې کيسه واوره، سپين ږيري لا په غيرت کې غږېدل چې يوې زړې ښځې يو نههـ لس کلن ماشوم راووست، ماشوم گيدې ته لاس نيولی و او له درده يې ټوپونه وهل، يوه سپين ږيري د خپلې خولې لارې د ماشوم په خوله کې ور وڅڅولې، ماشوم بېسده پرېوت، بوډۍ دعاوې کولې، ويل يې چې له پرونه را ايسته يې داسې کرار نه و لېدلی، څو ځوانان راغلل او ماشوم يې څنځولۍ نږدې کور ته ورساوه.

يوه بل بوډا بيا د خوب کيسه تېره کړه، ويل يې چې غم مه کوئ، بېگامې خوب ليدلی، په وطن کې به فقر، جگړې او ټولې بدبختۍ ختمې شي.

د بوډا د خوب کيسه لا نه وه خلاصه چې له نږدې کوره د ښځو کوي راووتې، هلک مړ و.

جُوجُو غلی شو، تواب په حيراني ورته کتل...

جُوجُو وويل:

ـ اه گرانه! په اټکلي ژوند، غټو غټو خبرو، لارو او خوبونو وطن نه جوړېږي.

له چوترې د نيکه غږ راغی:

ـ بلا! وه بلا! ښه يې! بيا دې ساده چای راوړی.

جُوجُو

ليکوال: نصير احمد احمدي

توab په بېره جُوجُو ته وکتل.

جُوجُو وويل:

_ما څه نه دي کړي.

* * *

توab په خاورو کې پلټی ووهلې، زنگون يې دروند شو، په بېره په پښو ودرېد، لاړ، له نورو هلکانو گوښی کېناست.

جُوجُو وويل:

_ته ولې لوبه نه کوي؟

توab مخامخ گوته ونيوله:

_هاغه مو سر ټيم دی، وايي چې زموږ د کلي رنگ مه بدوه، ښه کوټبال (فوټبال) نه شې کولی.

_کوم يو؟

_په دفاع کې ولاړ هلک، هغه چې لوړه ونه لري.

_خو د گول وهونکو خونده مو نشته، ستاسو کليوالو تر اوسه دوه _ صفر بايللي ده.

توab غلی و.

جُوجُو وويل:

_هغه د څر پرتاگه وال سمه لوبه نه کوي، خوښه دې نه ده چې ته ور گډ شې؟

جُوجُو

لیکوال: نصیر احمد احمدی

توab سور اسویلی وایست:

_تر ما تکره دی. که داسې نه وای، نو زه به یې هم په مسابقه کې نیولم.

_اه! تمه دې مه باسه.

_څنگه؟

د جُوجُو غږ یې وانه وړېد. یو دم د خر پرتاگه هلک چیغه کړه، منډه یې واخیسته، په بیړه له میدان ووت او په خاورو کې کېناست. توپ ودرېد، هلکان پرې راټول شول، توab هم ورغی، د هلک رنگ سپین اوښتی و، یوه خبره یې تکرار وله:

_پیری!!!

توab څنگ ته ودرېد، جُوجُو وویل:

_تندی دې سم ونیسه، بس! پر اوږه یې ور کېناستم، له پزې مې کش کړ، نور مې هېڅ هم نه دي کړی.

یوه هلک وخنډل:

_مات یاست، بانې کوئ.

په ونه لوړ هلک ته غوسه ورغله!

_له خولې سره دې پام کوه، لوبه نه پرېږدو.

وروسته یې په خاورو کې ناست هلک ته وکتل:

_راځه! لس دقیقې وخت لا پاتې دی.

هلک ځای پر ځای ناست و.

په ونه لوړ هلک وویل:

_پروا نه کوي... په لسو نفرو هم توپ کولای شو.

د توab په غوږ چونډی ولگول شوه، جُوجُو وویل:

_ور مخته شه.

توab د نري هلک مخې ته ودرېد:

_ما نیسې؟

هلک د (هو) په بڼه سر وخوځاوه. تواب لوڅې پښې میدان ته ور گډ شو. یوه شېبه یې منډې ووهلې، خو توپ یې پښې ته نه سیخېده. اوږه یې درنه شوه، جُوجُو وویل: _گول ته ور نږدې شه.

تواب د مقابل لوري له دفاع سره ودرېد. توپ هوايي راغی، په دفاع کې ولاړ چاغ هلک منډه ور واخیسته، توپ ته یې سر ورکړ، خو توپ یو دم لوړ شو او د تواب پښو ته ولويد، تواب د خپلې بڼې پښې بټه گوته ورته سیخه کړه او توپ د گولچي له اوږې سره ښویه تېر شو. یو دم چیغې شوې، میدان نارو او چکچکو پر سر واخیست. شېبه وروسته بل توپ د تواب پښو ته ولويد، چاغ هلک منډه پرې را واخیسته، یو دم یې ټوډه ووهله، پر مخې پرېووت. تواب توپ په لغته وواهه، توپ تېز نه و، خو گولچي حرکت ونه کړ، توپ په رغړېدا له دروازې ووت. چکچکو، نارو او شپیلوقونو زور واخیست. گولچي چیغې ووهلې، قسمونه یې خوړل چې کوم چا تر پښې ټینګ نیولی و، چاغ هلک هم همدا یوه خبره را اخیستې وه، ویل یې چې تواب پښه ورته کېښوده، خو نورو ور پورې خندل.

لویه مساوي ختمه شوه، تواب د کلي هلکانو پر اوږو واخیست، پر ټول میدان یې راوگرځاوه، تر کلي پورې هم د تواب صفتونه اورېدل کېدل. تواب نیغ جومات ته لاړ، د ماښام لمونځ یې په ملا پسې وکړ، بیا یې کور ته مخه کړه چوترې ته وخوت، غوږ یې ونيو، له یوې کوټې د ژړا نری غږ راته. ورغی، د تره پېغلې لور یې ژړل، د خولې له کونجه یې د وینو نری سره لیکه را ماته وه. تواب د هغې تر څنګ کېناست، یوه شېبه غلی و، بیا یې ورو وویل:

څه شوي؟

د نجلۍ ژړا زور ونيو.

له چوترې څخه یې د تره چیغه راغله!

_دا سپۍ مه راباندې وژنه! مېړه غواړي.

وارخطا ٻڻڻه ڪوٽي ته راننونه، د نجلي پر خوله يي لاس ڪينبوء، په رپرڊڊلي غر يي وويل:

_د خدای روی ومنه! غلې شه، که دې نيکه خبر شو، خدايکه د ژوند څکه ورنه وکړي.

تواب وويل:

_تره ناوې! څه خبره ده؟

ځواب يي وانه وړېد.

تواب د باندې ووت، مور يي غوا لوشله، ورغی، پر اخوره ڪېناست. ورو يي وويل:

_هيلى يي ولې وهلې؟

ښځه غلې وه، نږدې تړلي خوسکي د غوا د غولانځي خواته زورونه وهل، د دېگ په تل باندې د شيدو د دارو د لگېدو غر اورېدل کېده.

تواب وويل:

_ادې! زما خبره دې وانه وړېده!

ښځې ورو وويل:

_څه يي کوي، خوارکي يي له اخه ټوخه واچوله.

_ولې؟

_هيلى له کارېزه اوبه راوړې، په لاره کې کوم تړي ځوان مساپر اوبه ترې غوښتي وې، دا خبره يي وړې خور پلار ته وکړه، بس!!! غم ترې جوړ شو.

غوا وڅوڅېده، ښځې په بېړه له لندو خوشايو خپلې پاڅي ور ټولې کړې، په غوسه يي وويل:

_مرداره شي! کالي دې را بې نمازه کړل.

تواب ته يي وکتل، ورو يي وويل:

_د شيدو خونده يي نشته، خوسکي ور پرېږده!

تواب ټيټ شو، پري ته يي لاس کړ، خوسکي تر غوا لاندې ووت.

جُوجُو

ليکوال: نصير احمد احمدي

نبڻه دالان ته لاره.

* * *

د تواب غور وټخند، نېغ کېناست. جُوجُو و. هلک په خوبولي غږ وويل:

—دا نيمه شپه گوره!

جُوجُو تر لاس ونيو:

—راځه!

تواب په حيراني وويل:

—چېرته؟

—وروسته به پوه شي.

تواب د باندې ووت، د کلا د برج پر سر گرده سپورمۍ ولاړه وه. د هلک سترگو ته د

بټي گوتي په اندازه سپينه رڼا ودرېده، د جُوجُو غږ يې واورېد:

—زه يم، په ما پسې راځه!

جُوجُو

لیکوال: نصیراحمد احمدی

رڼا حرکت وکړ، تر ځمکې یو گز پورته روانه وه، تواب گامونه پسې واخیستل. د کلا دروازې ته ودرېد، حیران شو، دروازه خلاصه وه. تواب د باندې ووت، رڼا د کلي په تنگو کوڅو کې مخته تله، له یوه کوره د ځنځیر شرنګ او د سپي غېږدا راغله. تواب ورو وویل:

چېرته څو؟

ځواب یې وانه وړېد. دی تر کلي ووت. رڼا د غنمو د شنو وږو پر سر روانه وه، بیا د گڼو نیالګیو په پاڼو کې ننوته. تواب گړندی شو، د نیالګیو په مینځ کې یې لار وایسته، مخامخ یې وکتل، اوږه یې درنه شوه، ور مېر یې کور کړ، رڼا یې پر اوږه پرته وه. تواب په بیړه وویل:

زه بېرته گرځم.

د جُوجُو غږ یې واورېد:

زړه دې، خو په خبرېدو ارزې.

نو چېرته څو؟

رڼا پورته شوه، دښته یې په مخه ورکړه، تواب گامونه گړندي کړل. پاو ووت، رپانده جنډو ته ودرېد. رڼا بېرته راوگرځېده.

تواب وویل:

هدیره ده، وېرېږم.

جُوجُو په خبره کې ور ولوېد:

اِه گرانه! له ژونديو ووېرېږه.

خو تر هدیرې ور هاخوا پردی کلی دی، په دې نیمه شپه کې هلته څه کوو؟

رڼا پر قبرونو د را شنو شویو شنو سپاندو او څوڅو پر سر تېره شوه، تواب مخکې لاړ، د سپوږمۍ رڼا د کورونو پر خړو دېوالونو لگېدله. رڼا یو دم ورکه شوه، هلک ورغی، په گڼو نیالګیو کې یې د جُوجُو غږ واورېد:

دېخوا ته!

جُوجُو

ليکوال: نصير احمد احمدي

تواب ورمېر کور کړ، جُوجُو پر لښته ناست و، د سپوږمۍ رڼا يې تر روڼ ځان وتله.
تواب يې تر څنگ کېناست، ورو يې وويل:

__دلته څه کوو؟

__ يوازې دروازې ته گوره!

تواب مخامخ وکتل، د سپوږمۍ رڼا د يوه کور په څېر دېوال کې لرگينې دروازې ته
سيخه وه. تواب ورو وويل:

__ولې؟

__اه گرانه! حوصله ښه ده.

هلک غلی شو، څنگ ته له لاندې لښتي د چونگېنو کور را راتله. يو چا وتوخل، تواب په
پاڼو کې ننوت، مخامخ يو څوک تېر شول، پر اوږه تم کړې بيلچه يې د سپوږمۍ رڼا ته
ځلېدله.

تواب ورو وويل:

__دهقان دی.

جُوجُو په خبره کې ور ولوبېد:

__پوهېږم. تحقيق مې کړی، دلته اوبه کمې دي، د کارېز اوبه د شپې هم په وار وي.
پاو ووت، ليرې له يوه کوره د ماشوم کمزورې نرۍ ژړا راتله.

تواب وويل:

__ولې ناست يو؟

ځواب يې وانه وړېد. يودم له مخامخ دروازې سره ځنځير ولگېد، له دروازې يو سر
راووت، يوې بلې خواته کور شو، پله نيمکښه شوه، يو سړی ودرېد، مخامخ د دوی پر
خوا را روان شو.

جُوجُو وويل:

__ودې پېژانده؟

__نه

جُوجُو

ليکوال: نصير احمد احمدي

__تره دې دى.

تواب په بېره له سترگو پانې ليرې کړې، خیر شو، د سپوږمۍ رڼا د سړي خېرې ته
برابره وه، هلک په حيراني وويل:

__تره مې په دې نيمه شپه کې دلته څه کوي؟

جُوجُو غلى و، سړي تر لښتي ټوپ کړ، د هدېرې خواته يې گړندي گامونه واخيستل.
جُوجُو وويل:

__بس! همدومره.

د پاپو په مينځ کې د بټې گوټې په اندازه نرۍ رڼا پورته شوه، تواب په رڼا پسې روان
شو، رڼا تر هدېرې ښکارېدله. هلک ورغى، جُوجُو د يوه سيميټي قبر پر ژۍ ناست و.
تواب مخامخ ورته ودرېد.

جُوجُو وويل:

__تره دې يوې کونډۍ ته ورځي.

د تواب زنگڼونه ولږ زېدل. ځاى پر ځاى کېناست.

جُوجُو وويل:

__تېره اونۍ ستاسو د کلا د برج پر سر ناست وم، نيمه شپه وه، څه مې ليکل، يو دم
مې د کلا د دروازې چونگا واورېده، ورغلم، تره دې په احتياط د باندې ووت، شکي
شوم، تر دې کوره مې تعقيب کړ، له کونډې سره يو ځاى پرېووت.

جُوجُو غلى شو، يودم يې وويل:

__ا-ه گرانه! اوښکې ښي نه درسره ښکاري.

تواب خپل سر په دواړو لاسونو کې ونيو.

جُوجُو وويل:

__خوابدون مې نه دربانډې لورېده، خو مجبور شوم، تره دې د خپلې لور مخ ته ځکه
سوکان ونيول چې يوه تېرې ناشناخته ځوان ته يې اوبه ورکړې وې، خو دى.

جُوجُو غلى شو. تواب په ژړغوني غږ وويل:

ـ باور مې نه راځي، تره مې تر پنځه پنځوسو کلونو اوښتی دی، اوږده ږیره، په ملا پسې
پنځه وخته لمونځ، ثوابي روژې... توبه!
توابع غريو واخيست.
جُوجُو وويل:
ـ د يو چا په ظاهره مه غولېږه!
هلک ورو ورو سونگېده.
جُوجُو وويل:
ـ غواړم چې د کونډې په اړه هم يو څه درته ووايم، خو دا مناسب ځای نه دی، بوتې
دي، بايد هوارې ته لاړ شو.
توابع په پښو ودرېد، دواړه دښتې ته ورسېدل.
جُوجُو وويل:
ـ تر دې بل ښه ځای نه شو موندلی.
هلک پر شگلنه ځمکه پلټی ووېلې.
جُوجُو پر ځمکله لاس تېر کړ، غولې څلور کونجه وړې رڼا ونيو.
جُوجُو وويل:
ـ دلته مې د کونډې په اړه يو څه ليکلي دي. غور ونيسه! يو پردی سړی، يوې ښځې
ته راغی، يو ساعت ورسره و، بېرته لاړ.
ښځې توشکه واړوله، څو چرموړلي لوټونه يې سترگو ته ونيول، يودم يې کوکه کړه، په
چيغو چيغو يې وژړل، سر يې څو ځله پر دېوال وواهه، ټکری يې ور واخيست، انگر ته
ووته، د څا پر بېلر يې د دواړو لاسو نو ډنگرې گوتې کېښودې، لاندې، اوبو ته يې وکتل،
د رڼو اوبو پر سر سپينو ستورو ټال خوړ. يودم يې کوکه کړه، خولې ته يې لاس ونيو،
سا يې تر پزې راوخته. هغې ژړل او زه د بېلر پر مخامخ ژى ورته ناست وم. ما د څا په
اوبو کې د ښځې د اوبښکو د لوېدو غږ اورېد.
ښځې پورته وکتل. په غريو کې يې وويل:

__اه خدايه! زه د ژوند کولو حق نه لرم، نن مې خپل عزت په پيسو ورکړ.
يو دم د بېلر پر ژۍ کېناسته، پښې يې څا ته ور وغځولې، ناڅاپه يو غږ راغی:
__ادې! تېرى يم.
ورو مې کتل، په چوتره کې يو څلور _ پنځه کلن بېر سرى هلک ولاړ و.
کونډې منډه ور واخيسته، ماشوم يې پر خپل ټټر پورې ټينگ ونيو، په چيغو چيغو يې
وژړل... مور ژړل، ماشوم غلى و.
وروسته دواړه يوې بلې کوټې ته ننوتل، پسې ورغلم، څراغ بل شو، يوه وړه نجلۍ پرته
وه، اووه کلنه، يا تر دې يو څه ډېره، خو نجلۍ وچه کلکه وه، کله کله به يې زگېروى شو،
وبه يې ټوخل، تېزه تېزه ساه به يې ووهله، بېرته به غلې پرېوته.
زه پورته په تاخچه کې ورته کېناستم. د نجلۍ د مخ پر راوتليو هډوکو يوازې خبر
پوستکى پروت و.
کوچني هلک په وړه ژبه وويل:
__ادې! ولې دې ژړل؟ ډوډۍ نه شوه درته پاتې؟
بنځه غريو واخيسته:
__نه گرانه! خور ته دې خپه وم.
يودم يې تر ماشوم لاسونه راوگرځول. وخت ووت، ماشوم يې هماغسې له غېږې نه
جلا کاوه، وروسته يې په ژړا کې وويل:
__د خور د علاج نيمايي پيسې مې پيدا کړې، پاتې يې بل وخت راکوي.
هلک خپله مور پر تندي ښکل کړه، مخامخ ورته ودرېد، بنځې پر خپل مخ ټکړى ور
کش کړ، په ژړا کې يې وويل:
__اه گرانه! د ليدو وړ نه يم. مه راته گوره.
ماشوم په خواره خوله وويل:
__ولې؟

نبځي څراغ ته ور پوه کړل، همالته د خپلو اولادونو تر څنگ پر زاړه ليکي ليکي تفر پرېوته. ما يې يوازې سلگي اورېدې. څه به مې کول؟ له هغه ځايه را ووتم، خو پوښتني راسره پاتې وې، له چا به مې مالومات غوښتل؟ نه پوهېدم. يو دم مې کړپ واورېد، د ستورو رڼا ته مې يوه توره پيشو ولېده، پيشو د دېوال پر سر روانه وه، ورغلم، پر سرداو ورته کېناستم، خو پيشو د کونډې په اړه ډېره نه پوهېده، لنډه يې را ياده کړه چې د کونډې په کور کې يې تر اوسه د غوښې بوی نه دی حس کړی، له ناتاره (په شرومبو کې لنډه ډوډۍ) پرته بل څه نه خوري، نو نه يم ورته راغلې.

پيشو ته مې وويل:

_ داسې څوک شته چې د کونډې په اړه مالومات راکړي؟

_ يو زور سپی دی، څو کاله د دوی کره و، خو کله چې د کونډې خاوند مړ شو، گېډه يې نه ډکېده، ټوله ورځ به د کلي په ډېرانونو گرځېده، اخير يې د مجبوريته له مخې کور پرېښود، اوس د ولسوالۍ په بازار کې د قصابيو مخې ته پروت وي.

په خبره کې يې ور ولوېدم:

_ خو هلته ډېر سپي دي.

پيشو هوښياره وه، زما مطلب يې ژر واخيست:

_ زور سپی په اسانه موندلی شې، کينه پښه درنه پسې اخلي. يوه شپه د يوه کور سره چرگه گېډرې وتښتوله، خو سړي زاړه سپي ته ټوپک ونيو، ډز پر پښه ولگېد.

پيشو همدومره خبرې وکړې، په ادب يې له ما لار وغوښته او خپله مخه يې ونيوله.

زه په هماغه شپه د ولسوالۍ بازار ته لاړم، زور سپی مې په اسانۍ وموند، د دوکانونو شاته يې د حلالو شويو غواوو پاتې شوې وچې وينې خټلې. لومړۍ پوښتنه مې د کونډې د مېړه په اړه وه. سپي ښه خوله ترې وهله، را ياده يې کړه چې له کونگرېتوبه ورسره و، د کونډې مېړه په کلي کې کوچنی دوکان درلود، يو سهار ښار ته په سودا پسې لاړ، خو مازيگر يې په تابوت کې راوړ، کونډې ځان له ځمکې ځمکې وېشت،

وېښته يې شکول، خو گټه يې نه درلوده. د کلیوالو له خبرو پوه شوم چې د سورلی موټر په ماین ختلی و، دوی په خپلو کې سره ویل چې مری د ښکارېدو نه دی. زما هم زړه ته ولوېده، له تابوته د سوځېدلو غوښو بوی راته.

بس! کونډې ته غمونو ور مخه کړه، پوډري لېوره يې دوکان خرڅ کړ او ایران ته لاړ. کونډه سوال ته مجبوره شوه، خو د انسانانو زړونه سخت دي، وچه ډوډۍ به يې په سختي موندله. وروسته يې لور ناروغه شوه، نه پوهېږم چې څه بلا وهلې ده، خو علاج يې ډېرې پیسې غواړې.

جُوجُو غلی شو، پر غولي يې لاس تېر کړ، رڼا ورکه شوه.

توab په غریو کې وویل:

— کونډه د خپلې لور د تداوي له پاره زما له تره سره پرېوته؟

جُوجُو وویل:

— تره دې شرط ورته اېښی و، نن به يې پاتې دوه نیم زره افغانۍ هم ورکړې وي.

توab يې په خبره کې ور ولوېد:

— تره مې باید خپله سزا وويني.

جُوجُو وویل:

— اه گرانه! دومره سر مه پسې گرځوه! ماته يې پرېږده.

* * *

توab سترگې رڼې کړې! مور يې تر څنگ ناسته وه، هغې ورو وویل:

— سره غرمه دې کړه، مکتب دې هېر دی؟

هَلک د باندې ووت. په چوتره کې هېڅوک نه و، پر دسترخوان خیرنې پیالې، توره چایچوشه او له پاستو ایستل شوې خامې ژۍ پرتې وې. تواب له څا بوکه را وایسته، څو لپې اوبه یې مخ ته ور واچولې، د تره له غوسې ډک غږ یې واورېد:

ـوا وا! نه لمونځ، نه اودس! د سپي غوندې مردار مخ دې نیولی دی، خدای ته به څه وایې!

تواب ور وکتل، تره یې د دالان په وره کې ولاړ و.

تواب کوټې ته ننوت، د تره له ملنډو ډک غږ پسې ورغی:

ـدا کور به یې برکته کړې.

تواب بکس ور واخیست، مکتب ته لاړ، ټوله ورځ یې د خولې خوند بد و، غرمه یې کور ته زړه نه کېده، کلا ته نږدې سره لمر ته د لښتې پر ژۍ کېناست، پښې یې اوبو ته ور وغځولې، یو دم یې تلې وتنځېدې، ناره یې کړه، په بیره ودرېد. جُوجُو له اوبو راووت، تواب وویل:

ـزړه مې دې بوټ را وایست.

بېرته غلی کېناست.

جُوجُو وویل:

ـچورت دې سم نه دی.

د تواب شونډې وخوځېدې:

ـتره ته مې غوسه راځي، خو تر هغه مې هم کونډې ته خوا بدیري.

جُوجُو وویل:

ـما یې فکر کړې!

تواب په حیرانۍ ورته وکتل:

جُوجُو وویل:

ـله بکسه دې قلم او کاغذ راوباسه!

هَلک هماغسې وکړل.

جُوجُو

ليکوال: نصير احمد احمدي

جُوجُو وويل:

ولیکه!

خه؟

ولیکه! تا د يوې مجبورې ښځې عزت ته په سپکه وکتل، بس! په دوو، دريو ورځو

کې به د ټوپک خوله در واوړي!

جُوجُو غلی شو، کاغذ ته يې وکتل، ويې ويل:

ښايسته خط نه لرې، خو بيا هم ښه دی، لوستل کېږي.

کاغذ يې د هلک له لاسه کش کړ.

تواب مخامخ وکتل، ليرې د غونډۍ په لمنه کې تور سیرلي، د تورو ټکو غونډې

ښکارېدل. ورو يې وويل:

ښه نو، دا خط څه کوي؟

ځواب يې وانه وړېد. ورمېر يې کور کړ، جُوجُو نه و.

تواب کور ته لاړ، ډوډۍ يې له مستو سره وخوړه، اوږد وغځېد، مازیگر يې اوږه

وخوځېده. خور يې وه، هغې په خواشینی وويل:

پلار مې ډاکټر راووست.

تواب په بیره کېناست، سترگې يې وموښلې:

څوک ناجوړه دی؟

لالا مې سرې تې نیولی، په دې گرمې کې غبرگې پرستني ورباندې پرتې دي.

تواب ولاړ شو، د تره کوټې ته ورغی، ډاکټر پېچکاری ډکوله، پلار او نیکه يې غلي

ناست ول. تواب خپل تره ته وکتل، لږزې اخیستی و، پر لاندنۍ چاودلې شونډه يې

ډومبک وینه پرته وه.

تواب خپلې کوټې ته لاړ، ورو يې وويل:

جُوجُو!

ځواب يې وانه وړېد. منډه يې واخیسته، د کلا د دروازې تر مخ ودرېد:

جُوجُو

ليکوال: نصير احمد احمدي

— جُوجُو!

باغ ته لاړ، د انگورو د تاکونو په مینځ کې ودرېد، چيغه يې کړه!

— جُوجُو!

پرررر، شو، له شنو پاڼو خپرې مرغۍ والوتې.

توab پر پوله کېناست، شېبه ووته، پزه يې کش شوه، جُوجُو وخنډل:

— کوټ، کوټ، کوټ... ډېر راپسې وگرځېدې؟

توab په غوسه وويل:

— ځان راوښيه، په تره دې څه ټکه راوستې ده؟

پر پوله سپينه رڼا را وگرځېده:

— اه گرانه! تره دې ډېر بې زړه دی!

— نو تا څه وکړل؟

— هېڅ! کونډې ته يې يوه ارزان بيه گوتې اخيستي وه، را پټه مې کړه، تره دې غرمه

ويده و، گوتې او کاغذ مې په خولۍ کې ورته کېښودل. خرهاری يې د زغملو نه و،

غوسه راغله، پر پزه مې خوله ور ولگوله، سړی نېغ کېناست، خولۍ ته يې وکتل، رنگ

يې والوت، کاغذ يې ولوست، چيغه يې کړه، شا پر تخته بېسده پرېووت.

توab په خبره کې ور ولوېد:

— که يې زړه درېدلی وای، بيا؟

جُوجُو وويل:

— ځورېدا ورته ښه ده، دی به تر اوسه په دې فکر کې وي چې په رڼا ورځ يې څنگه په

خپل کور کې خط او گوتې په خولۍ کې ورته کېښودل.

جُوجُو غلی شو، وروسته يې يو دم وويل:

— له کونډې سره مرسته کوې؟

— هو

نو يو بل خط هم وليکه. دوه، درې ټکي بس دي. په دوو ورځو کې د کونډې له پاره
د پنځو لکو افغانیو تیارول او که دېرش مرمۍ؟
دا هم وليکه چې پیسې به د شپې دوولس بجې په زړه ژړنده کې ږدې او له کونډې به
لیرې گرځي.
تواب په حیرانۍ ورته کتل.
جُوجُو وویل:
بله چاره نه وینم، خط په پاکټ کې واچوه، تره ته دې ووايه چې له فوټباله راتلم، له
گڼو ونو یو ناشناخته سپری راووت، سپیره، ډبل برېتونه یې لرل، سترگې یې سرې وې،
پر مخ یې یو لوی تازه پرار (زخم) ښکارېده او له جبهه یې د توپانچې میل راوتلی و.
همدا پاکټ یې راته ونيو.



تواب غلی کېناست، مخې ته یې وکتل، پانې وې. لاس یې ور وغځاوه، نرۍ خانگه یې
په دوو گوتو کې ټینګه کړه، کړس شو، خانگه ماته ملا، لاندې وځړېده. په نوې پیدا
شوې چوله کې یې ژړندې ته وکتل، ښکاريه له ورايه ښکارېدل، د ژړندې زړه ناوه
وچو بوټو نیولې وه.

جُوجُو

ليکوال: نصير احمد احمدي

تواب ورو وويل:

جُوجُو؟

خواب يې وانه ورېد.

کونگ نارې کړې، تواب په بېره پورته وکتل، د ونې په گڼو پاڼو کې هېڅ هم نه ښکارېدل، سپينې سپوږمۍ ته پنډې ورېځې ور روانې وې، له کلي د سپيو غيا راتله. پاڼې خوځېدې، هلک په بېره ولاړ شو.

جُوجُو وويل:

زه يم.

تواب سور اسويلی وايست، بېرته کښاست.

سپينه رڼا را تاو شوه، جُوجُو وويل:

وختي راغلی يې؟

تواب ژرندې ته کتل...

جُوجُو وويل:

بېخايه مه وېرېږه!

تواب په خبره کې ورولوېد:

اوس هم د زړه په زور راغلم.

جُوجُو وويل:

يوه ښځه مې ولېده، ماشوم يې د بلاوو او لېوانو په کيسو ويداوه، وېروونکې خبرې يې ورته کولې، ويل يې، د باندې توره بلا ولاړه ده، که ويده نه شوې، يوه گوله به دې کړي. ته هم نه يې ملامت، ډاډه يم، مور يا انا به دې دا رنگه کيسې درته کړې وي، څوک چې په ماشومتوب کې ووېروې، په لويوالي کې لوی زړه مه ورنه غواړه!

جُوجُو غلی شو، تواب ته يې وکتل، هغه د ژرندې ښکته دېوالونو ته وچې سترگې نيولې

وې....

جُوجُو وويل:

جُوجُو

ليکوال: نصير احمد احمدي

__مه وېرېره، موړکان دي، په رالوېدلو وچو پاڼو خېژي.

توابع هماغسي ژړندې ته کتل...

جُوجُو وويل:

__اه گرانه! زړه دې مه خوره، شپه تر ورځې ښه ده، انسانان ويده دي، تاوان نه رسوي.

جُوجُو غلي شو، چوپه چوپتيا وه، پر پاڼو د موړکانو د تېرېدو غږ راته، ليرې يوه

چرچرک نارې وهلې...

شېبه ووته، جُوجُو وويل:

__اوس يې وخت دی، تره دې بايد راغلي وای.

توابع په خبره کې ور ولويد:

__راځي!

__ډاډه يې؟

هو، پرون ماښام مې خط ورکړ، د بربتور سړي خبره مې نوره هم له وېرې ورته ډکه کړه،

لاره ترې ورکه شوه، کوټې ته ننوت، شېبه وروسته يې ښځې چيغې کړې، تره مې بيا

ضعف کړی و. خو سهار ته په خپلو پښو تر موټره ورغی، د کلا دروازه ما ورته خلاصه

کړه، رنگ يې ژېړ و، مازيگر پلي کور ته راغی، نيکه ته يې وويل چې موټر عوارض پيدا

کړي و، خرڅ يې کړ، په پيسو به يې بل موټر واخلي.

جُوجُو وويل:

__نيکه يې قانع کړ؟

__تره مې د موټرو په کاروبار ښه پوهېږي، دا رنگه سوداوې يې پخوا هم کړې وې.

کړپ شو، توابع ځان ټيټ کړ، پاڼې يې ورو له سترگو ليرې کړې، تره يې د ژړندې

مخې ته ولاړ و، يوې بلې خواته يې په وېره کتل. وروسته يې د ژړندې پر ناوه يوه غوټه

کېښوده.

جُوجُو ځانگې وښورولې، د توابع تره يو دم چيغه کړه! زنگونه يې پر ځمکه ولگېدل، په

زوره يې وويل:

د خدای له پاره! واړه ماشومان لرم!

جُوجُو يوه ځانگه ماته کړه، له کړپ سره، سړی پر ځمکه پرېووت، خپله پزه يې پر غولي وموښله!

توبه مې ده، بد مې کړي، د خدای روی ومنئ، بيا به داسې نه کوم.

سړي يوه شېبه توپې وايستې، بيا ورو ولاړ شو، تواب تر هغو پسې کتل چې په تورو ونو کې ننوت.

جُوجُو وويل:

دا خو ډېر بې غېرته وو...

تواب په خبره کې ور ولوېد:

له رسوايي ډارېده.

جُوجُو وويل:

راځه!

دواړه د ژرندي ناوې ته ودرېدل، تواب غوټه خلاصه کړه، د زرگونو پنځه تړلي بندله وو.

جُوجُو وويل:

دا پيسې بايد کونډې ته ور ورسوې.

تواب په پوښتونکي نظر ورته وکتل.

جُوجُو وويل:

زړه دې غټ ونيسه، زه درسره يم.

تواب نيم ساعت وروسته د کونډې د کور دروازې ته ولاړ و. هلک د دروازې په ليڅک کې تړلې غوټه کېښوده، شاوخوا يې وکتل، يوه تپړه يې له خاورو راپورته کړه، دروازې ته يې ونيوله او دروازه يې پرې وټکوله.

منډه يې واخيسته او دروازې ته مخامخ په گڼو نيا لگيو کې کېناست، سپوږمۍ تېزه وه، ان د دروازې پر سر د غومبسو غټه څاله هم ښکارېدله.

جُوجُو

ليکوال: نصير احمد احمدي

وخت ووت، دروازه خلاصه نه شوه.

جُوجُو د تواب پر ورانه چونډۍ ولگوله.

تواب ورو ولاړ شو، بيا يې دروازه وټکوله، په منډه يې ځان تر نيالگيو را ورساوه.

د کونډې وارخطا غږ يې واوښد:

— څوک يې ؟

وخت ووت، دروازه هماغسې تړلې پاتې شوه.

جُوجُو وويل:

— يو ځل بيا!

تواب غلی ولاړ شو، داخل يې دروازه يې په شدت وټکوله.

کونډې وويل:

— څوک يې ؟

دروازه خلاصه شوه، وارخطا ښځه په وره کې ودرېده، په لاس کې يې د تناره سيخ نيولی

و. ښځې يوې بلې خوا وکتل، يوه شېبه ودرېده، بيا يې غوتې ته پام شو، ور وايې خيسته

او کور ته ننوته.

جُوجُو وويل:

— راځه!

تواب په حيرانۍ ورته کتل...

جُوجُو وويل:

— زړه دې، که غواړې چې د کونډې له حاله خبر شي، نو په ما پسې راځه.

تواب حرکت ونه کړ.

جُوجُو وويل:

— مه وېرېږه. نه دې وينې.

تواب وويل:

— خو دروازه تړلې ده، د ځنځير شرنګ دې وانه وړېد؟

جُوجُو په خبره کې ور ولوېد:

— اه گرانه! نوي خو مو نه دي سره پېژندلي.

تواب دروازې ته ودرېد.

جُوجُو ورک شو، شېبه وروسته د دروازې ځنځېر ورو له درې سره ولگېد، تواب اوږه ورکړه، دروازه نيمکښه شوه. هلک په احتياط انگړ ته ور ننوت، شاوخوا يې وکتل، سپړه غولې و، ان يو شين ډکۍ هم نه ښکارېده، يوازې له څا سره يو کور نيا لگي ولاړ و. تواب چوترې ته وخوت، يودم څراغ ولگېد، تواب پرېوت، د جُوجُو ورو غږ يې واورېد:

— دې خواته!

هلک ور وښويېد، له کړکۍ سره غلې کېناست. کوټې ته يې وکتل، کونډه حيرانه ناسته وه، خلاصې غوټې ته يې وچې سترگې نيولې وې. وروسته يې يو دم يو بندل ور واخيست، څراغ ته يې ور نږدې کړ، په ځير ځير يې ورته وکتل. بيا يې يو ناڅاپه وخندل، خدا يې زور ونيو، د هغې تر څنگ پروت ماشوم کېناست، په حيرانۍ يې خپلې مور ته وکتل، په وېره يې وويل:

— ادې! ډوډۍ دې موندلې ده؟

ښځې مخ ور واړاوه، يو دم يې غېږه ترې تاوه کړه، بېرته يې له خپل ټټره بېل کړ، پيسې يې ور واخيستې، په خوند يې وويل:

— دومره پيسې مې په ژوند نه وې لېدلې.

ماشوم غلې و.

ښځې وويل:

— اوس به دې نو خورکۍ د کابل په ډاکټرانو وگرځوم، خداى به يې جکه جوړه کړي.

ماشوم ورو وويل:

— ډوډۍ به ډېره وي؟

— هو زړه! سهار به يوه گونۍ اوږه را وغواړم، له دې ايسته به خپل تنور بلوو.

جُوجُو

ليکوال: نصير احمد احمدي

نجلی. وسونگېده. ښځې د هغې خوار ولي وښورول، په خوند يې وويل:

ښايستې لورې، سترگې رڼې که!

نجلی. هماغسې پرته وه.

ښځې وويل:

وگوره، پيسو ته وگوره! ټول زرگون دي.

نجلی. مړاوې د مور په لاس کې نيولي بندل ته وکتل، په زحمت يې وويل:

چا راوړې؟

ښځه غلي شوه، شېبه وروسته يې ورو وويل:

نه پوهېږم!

چوپه چوپتيا شوه، مور، لور او زوی پيسو ته کتل...

د ښځې شونډې وخوځېدې:

ملایکو!

ټول غلي وو، يوه هم کومه خبره ونه کړه، پر خر دېوال د ماشوم د بېرو وېښتو سيوري لږ زېده.

جُوجُو د ثواب پزه کش کړه، ثواب ولاړ شو، ورو له انگړه ووت. مخکې لاړ. تر هدېرې تېر شو.

جُوجُو وويل:

نېک کار خوند نه لري؟

ثواب څرېدلی سر روان و.

جُوجُو وويل:

سمه ده، څه مه وايه.

وخت ووت، ثواب د کلا تر مخ د مېلمنو د کوټې بام ته وخوت، پر سپېره ډاگ ستوني سغ اوږد وغځېد. پورته يې وکتل، د سپوږمۍ رڼا تېزه وه، ستوري تېرېدل.

جُوجُو وويل:

جُوجُو

ليکوال: نصير احمد احمدي

— کور ته نه ځي؟

تواب سور اسويلى وايست:

— نه، د تره له سوبه (علته) مې زړه نه کېږي.

غلي شو.

جُوجُو وويل:

— بيا ژاړې!

— نه

— ما دې په سترگو کې سپورمې. ولېده، صافه نه وه، يوې بلې خوا ته ږنگېدله، اوښکې وې.

تواب ټوخي واخيست، يوه شېبه يې وټوخل، ويې ويل:

— کونډه او د هغې ماشومان مې سترگو ته ولاړ دي.

جُوجُو په خبره کې ور ولوېد:

— اه گرانه! دا خو يوازې يوه وه، که په نورو کيسو پوه شې، زړه به دې وچوي.

جُوجُو غلي شو، يودم يې وويل:

— اورې؟

— څه؟

— د بېلچې غږ

— هو، خو ډېر ليرې دى.

جُوجُو وخنډل:

— دومره هم نه، له وېرې ورو کار کوي.

تواب وويل:

— نو دا وخت؟

جُوجُو په خبره کې ور ولوېد:

— راځه! ځينې خبرې بايد درته مالومې شي.

دواړه له بامه ښکته شول، ولاړ غنم يې په مخه ورکړل، تېرو لوخو ته ودرېدل. تر لوخو ور هاخوا يو چا د کارېز اوبه اړولې.

توab په بېره وويل:

— دا خو تاجو دی، ده پرون اوبه ولگولې. نوبت يې تېر شو.

د جُوجُو غږ يې واورېد:

— د اوبو په غلا پسې راوتلی.

— اه، نه يې شم منلی، د تاجو له غلا نه بد راځي، حرامه يې گڼي.

— اوس خو يې وينې.

توab غلی شو.

جُوجُو وويل:

— راځه!

دواړه بېرته شاته وگرځېدل، له گڼو چنارانو ووتل، د زنگولې غږ راغی، د پچو بوی له خاورو سره گډ و.

توab ته غوسه ورغله:

— د خدای له پاره، کوچي شنو تاکنونو ته رمه ور پرې اېښي.

دواړه د پخڅي تر څنگ تېر شول، يو څوک پر سرداو ناست و، پر دېوال له راغليو څانگو يې زردالو شکول، پورته سپينه سپوږمۍ ولاړه وه.

توab څرېدلی سر د کلا خواته روان شو.

جُوجُو وويل:

— ځينې نورې خبرې هم شته.

ځواب يې وانه وړېد.

* * *

تواب پر خامه هندوانه وخوت، سپين ڀنويه بوجان (زري) تري را ووتل، خٽڪي ته پي
د تهره بوت ڇوڪه سيخه ڪره، خٽڪي له جوڙنگ بيل شو، ورغڀڀ او په لڀنتي ڪي
ولوڀڀڀ. بڪس پي ڪهڻيڀڀڀ، يو دم پي د پالڀڙه پر جوڙنگانو خپري ڪري. لاندو بوتي له
ببخه راوتل.

تواب ستري شو، بڪس پي شاته واڇاوه، لهر پي يو چا رشقه رڀله. ورغي، په لور غر پي
ووڀل:

_ پالڀڙ مي دې له ببخه را وايست.

په رشقه ڪي د لور د تهرڀڀڀو غر ودرڀڀڀڀ، سري ملا سيخه ڪره، حيران پي سترگي پي له
چخرو ڍڪي وڃي. په سره سينه پي ووڀل:

_ په سد پي؟

د تواب شونڊي وخوڇڀڀڀڀ!

_ تاجو! ڪه پي نه مني، نو ورشه وڃي گوره!

د سري تندي تريو شو:

_ غٽان په خپل نوم مه بوله!

هلڪ غبرگ لاسونه د سري سترگو ته ونيول:

_ ها! نوکانو ته مي وگوره، له خٽو ڍڪ دي.

سري لور ڪهڻيڀڀڀڀ، پوله پي په مخه ورڪره، تواب هم گرندي گامونه پسي واخيستل.
سري د پتي په کونج ڪي را ايستل شويو جوڙنگانو ته ودرڀڀڀڀڀ.

يوه شڀه غلي و، بيا پي يودم ڄمڪي ته لاس ڪر، يوه وره شڪڀڀڀلي هندوانه په گوتو
ورغله، تواب سر ٽيٽ ڪر، هندوانه پر پوله ولڳڀڀڀڀڀ، چاڪ شوه او راوتلو اوبو پي خاوره
ورسره ورغڀڀڀڀڀڀڀ.

سري تهر پي ته لاس ڪر، تواب چيغه ڪره!

__ته غل يې، تېره شېبه دې د کارېزه اوبه اړولې.

د سړي له لاسه تېره ولوېده.

تواب وويل:

__تا د گل رحيم اکا يتيمانو ته هم ونه کتل، يوازې دوه پټي لري، خو ته د کارېزه

سلامت شواروز خورې، بيا دې هم اوبه ترې غلا کړې!

سړي حيرانې سترگې ورته نيولې وې.

تواب وويل:

__په جومات کې يې وایم.

سړي يودم وخنډل:

__ټول پالېز تر تا جار، ټوکې مې کولې، نه يم په غوسه.

بيا يې خپل جيب ته لاس کړ، شلگون يې راوايست:

__هه! په مکتب کې به څه پرې واخلي.

تواب روان شو، مخکې لاړ، شاته يې وکتل، سړي شلگون ورته وښوراه.

د تواب بکس دروند شو، جُوجُو وويل:

__ښه دې ونه کړل.

د تواب شونډې وخوځېدې:

__اوس کوچيانو ته ورځم.

جُوجُو وويل:

__اه گرانه! بدو ته په بدو ځواب مه وايه.

تواب څرېدلی سر روان و.

جُوجُو وويل:

__مکتب به څنگه کوې؟

__اول سات خالي دی.

جُوجُو

ليکوال: نصير احمد احمدي

تواب تر فصلونو ووت، دښته يې په مخه ورکړه، د غونډۍ په لمنه کې د کوچيانو تورې کېږدۍ ولاړې وې.

جُوجُو وويل:

د تېرې شپې کوچۍ به په کومه يوه کې پسې غواړې؟

غټ کوچياني سپي غپ وهل، منډه يې را واخيسته، بکس سپک شو، سپي ځای پر ځای ودرېد. وربوز يې پر خاورو کېښود، لکۍ يې له ځمکې مړه دوره پورته کړه، بېرته کېږدۍ ته ور وگرځېد.

بکس دروند شو:

دلته يې نه شي موندلې.

تواب وويل:

ولې؟

سپي را ياده کړه چې بېگاني، رمه تر غونډيو ورهاخوا پسې وغواړي.

د تواب تندۍ تريو شو:

سپي دروغ وايي!

جُوجُو وخندل:

اِه گرانه! د سپي سپکاوی مه کوه، که خبر شي نو د ځان توهين يې گڼي.

تواب پر يوه هواره تېره کېناست. مخامخ يې وکتل، دوو ځوانو کوچيو پچې جارو کولې،

خړو لنډ لنډ گامونه اخيستل، پښې يې تړلې وې.

د جُوجُو غږ يې واورېد:

د کوچيانو ژوند سخت دی.

تواب وويل:

خو ماته خوند راکوي.

جُوجُو وخندل:

په دې خبرو پسې مه گرځه!

جُوجُو

ليکوال: نصير احمد احمدي

تواب غلی و.

جُوجُو وويل:

ـراځه!

ـچېرته؟

ـدا خوند بايد له نږدې ووينو.

هلك ورو روان شو، له يوې كېږدۍ يوه بودۍ راووته.

تواب په شونډو كې وويل:

ـد كورنو اخیستلو بانه ښه نه ده؟

د جُوجُو غږ يې واوږد:

ـترڅو به په دروغو ژوند كوی؟

بودۍ خپله چونډاره لمن د سپي سترگو ته ونيوله. په زهير، خو ډډ غږ يې وويل:

ـڅه غواړي؟

تواب ور مخته شو:

ـد يوه کوچي پوښتنه مې كوله، بېگا يې د انگورو په ټاكونو كې يوه پاڼه هم نه ده

پرېښې.

بودۍ وويل:

ـموږ رڼه نه لرو، مازې څو مېړې راپاتې دي، مردار نه پرې خورو.

تواب په خبره كې ور ولوېد:

ـتېرى يم.

سپي وغږېد، يودم غلی پرېووت.

بودۍ وويل:

ـكېږدۍ ته ور ننوځه، سپي خړوړی (خوړونكى) دى.

تواب ور وکتل، سپي پر خړو خاورو خپل وربوز اېښی و.

تواب کڀردي ته ننوت. پر زارہ او شڪڀڏلي ليمڻي کڀناست، شاوخوا پي وکتل، ڇنگ ته خيرني بستري پرتي وي، پورته مات شڪڀڏلي غلبڻونه را ڇڙيدل. يودم پي غور سور شو، ورمڀر پي کور کڙ، بوڊي له اوبو ڊڪ جام ورته نيولي و. تواب لاسونه ور وغڙول، شونڊي پي د جام پر ڙي کڀنودڙي، اوڀرہ پي درنه شوه، جُوجُو وويل:

_دوي ورڇي دلته وم، په همدڙي جام کي سڀي خوله وهله.

تواب يو دم وٽوخل، له خولي پي نريو رڻو اوبو داره وکڙه.

بوڊي وويل:

_بسم الله.

تواب جام پر غولي کڀنود.

زگهروي شو، تواب شاوخوا وکتل، پرستني وښوربدڙي. بوڊي ورغله، غبرگي پرستني پي چوله کڙي، ببر، سره نښتي ڙڀر وښسته ښکاره شول.

بوڊي وويل:

_جار!

د تواب غور وٽخنيڍ:

_لمسي پي ده، غونڊل چيچلي.

تواب د پرستني خوانه ور وښويږد.

بوڊي د نجلي مخ لوڅ کڙ، د هغي پر لمر سوځولي تور تندي پي لاس کڀنود، سور اسولي پي وايست:

_لکه له تناره چي دڙي را ايستلي وي.

تواب وويل:

_ڊاکٽر ته مونہ ده ور وستي؟

بوڊي خپلي لمسي ته وچي سترگي نيولي وي.

تواب وويل:

__غونڊل خطرناکه دی.

بودی یو دم ور وکتل:

__ته له کومه پوه شوې؟

د تواب ژبه بنده شوه:

__ما، ما

بودی وویل:

__ته بې څه نه یې، په غیږ پوهېږې، سپی هم څه نه درته وايي.

تواب غلی و.

بودی د خواست په ژبه وویل:

__ها زویه، خدای دې په ځواني برکت که، ماته خو بزرگ ښکاري. په دې لمسی خو

مې یو دم وکه!

تواب په حیرانۍ ورته کتل.

بودی تور واړه دېگ ته لاس ور وغځاوه، دېگ یې د تواب تر مخې کېښود:

__ها، د یوې غږکي نوین (تازه) کوچ دي، په شکرانه کې یې درسره یوسه.

تواب ولاړ شو، بودی تر لمن ونيو، تواب بېرته کېناست، شونډې یې وخوځېدې، د

نجلۍ مخ ته یې خوله ور نږدې کړه، له چوف سره د هغې په بېرو وېښتو کې نښتې

پلاله وخوځېده.

تواب په بېره له کېږدۍ ووت، منډه یې واخیسته. لېرې ودرېد، د پښو څړکي یې

واورېدې، ورمېږ یې کور کړ، سپی لکۍ خوځوله.

تواب کېناست. غوږ یې وتڅېږد. جُوجُو وویل:

__ښه نو، ته بزرگ یې؟

تواب ته غوسه ورغله:

__ملنډې مه وهه!

جُوجُو وخنډل:

__ کوټ، کوټ، کوټ... د تندي گونځې دي بيا ډېرې شوې، سپی بې حوصلې دی،
یوازې اشاره غواړي، یوه گوله به دې کړي.

توابعلی و.

جُوجُو وویل:

__ یوه پوښتنه؟

توابعلی ور وکتل:

__ څه؟

غونډل انسان وژني؟

__ هو، تېر کال یې زموږ د دهقان کوچنی زوی وخوړ (وچیچه)، څو ورځې وروسته یې
ډاکټر ته یوووړ، خو په لاره کې مړ شو.

توابعلی شو، یوډم یې وویل:

__ اوس نو مه وایه چې غونډل بې ازاره دی.

جُوجُو وویل:

__ بیا دې هم په قضاوت کې بېرته وکړه. غونډل مې ظالم وگانه، خو هغه را یاده کړه چې
کلونه کلونه همدلته اوسېدو، بس! کوچیان راغلل، غټې تیرې یې لیرې کړې او
کېږدی یې ودروله. موږ د موږکانو یوه پخواني غار ته پناه وروړه، خو هلته یې هم په
کراره نه پرېښودو، نجلی. ډکه بدنۍ په غار کې تشه کړه، یو شوخ زوی مې پر لمن ور
وخوت او د نجلی غاړې ته یې خوله وروړه.

توابعلی و.

جُوجُو وویل:

__ ته خوشاله یې چې دا کوچۍ مړه شي؟

توابعلی په حیرانۍ ور وکتل.

جُوجُو وویل:

__ ورشه، بودۍ پوه که چې د نجلی غم وخوري.

توab ورو ولاړ شو.. شېبه وروسته د کېړدۍ تر مخ ودرېد. بوډۍ د کوچو له دېگ سره راووته. توab ورو وويل:
_نجلی باید ډاکټر ته ورسوئ!
بوډۍ وخنډل:

_جار، د ډانگټر کار يې نه دی، ستا دم به يې ټک پټري کړي.
يودم يې هلک تر لاس ونيو او دواړه کېړدۍ ته ننوتل.
بوډۍ د نجلی له مخې برستن ليرې کړه، په خوند يې وويل:
_ها ورته وگوره! کراره پرته ده.
توab ور وکتل، د نجلی دخولي لنډه غاړه تکه شنه وه.
بوډۍ وويل:

_پياز مې په اور کې ايښی، بس! چې خوړين شو، پر غاړه به يې ور وتړم، ټول زار (زهر) او ناوونه (چرک) به يې را وباسي.
ډډ کوچيانی غږ واورېدل شو:
_دا څوک دی؟

توab په بېړه ور وکتل. له عمره پوخ چاغ، گردی سړی ولاړ و.
بوډۍ وخنډل:

_تړی و، خو په بزرگي کې يې شک نشته، يوه چوف يې سنځله کراره پرې ايسته.
کوچي لوی ډانگ د کېړدۍ ټاټ (ټوټې) ته ودراره، خیرن بالښت ته يې ولي ولگول، په ډډ کوچيانی غږ يې وويل:
_اډې! جونگی مې خرڅ کړ!

بوډۍ يودم کېناسته، توab ور وکتل، د ښځې رنگ الوتې و.
کوچي وويل:

_خوامه بدوه، په کور کې يوه لپه اوږه هم نشته.
د بوډۍ د تندي گونځې لا پسې ژورې شوې؟

— همدا يو جونگی راپاتي و.

کوچي ته غوسه ورغله!

— بلا ورپسې! زښکي (هلکان) خو له لوړې نه شو مړه کولای!

مېرې رمپاره کړه، تواب ور وکتل، دوه واړه هلکان په څو ډنگرو مېرو پسې روان وو. يوه

يې پرتوگ نه درلود، اوږده لمنه يې باد وهله.

د کوچي غږ يې واورېد:

— مړۍ خورې؟

تواب ور مېر کور کړ، کوچي ده ته کتل.

تواب په بيړه وويل:

— نه.

تر کېردۍ ووت، ودرېد، کوچي ته يې مخ ور واړاوه، په وېره يې وويل:

— دا نجلۍ ډاکټر ته بوزه، مري.

کوچي چيغه کړه!

— گل اندامې! دا چای زار زکوم دې پسې څه که!

بښځينه غږ يې واورېد:

— ځوځ خوله (اور) نه اخلي، لاندې دي.

تواب بڼۍ خواته وکتل، په څر، پنډ لوگي کې يوه بښځه پټه وه، بښځې يودم وټوخل، ولاړه

شوه، سترگې يې تګې سرې وې. بېرته کېناسته، ځوځو ته يې ور پوه کړل، غوټه لوگی

يوې خواته کور شو.

تواب په څر بدلې سر گامونه واخيستل، جُوجُو يې پر اوږه کېناست، ورو يې وويل:

— هلکانو ته وگوره!

تواب سر پورته کړ، بې پرتوگه هلک په خاورو کې ناست و، پر خوله او پزه يې مچان

بونگېدل، بل د کوټي خلاصو پښو ته پری وړ اچاوه.

جُوجُو وويل:

اوس پوه شوې چې کوچیان سخت ژوند لري؟

تواب يې په خبره کې ور ولويد:

زه څه خبر وم، په کتابونو کې يې ډېر صفت راغلي، ان لوی لوی شاعران او ليکوالان يې لا په صفت نه مېرېږي.

جُوجُو وخندل:

اِه گرانه! په دې خبرو پسې مه گرځه. زه دوې، درې ورځې له کوچيانو سره وم، ډېر څه مې ليکلي، خو لمر دی، برقي توري سم نه ښکاري.

تواب غلی روان و.

جُوجُو وويل:

شاعران او ليکوال دې ياد کړل، ما هم د دوی ځينې ليکنې ولوستې، خو زه ډاډه يم چې کوچيانو ته يې پر پاڅه سرک د روان موټر له ښيښو ور کتلي دي، دوی له ليرې د هغې پيغلې کوچۍ تصوير را اخيستی چې په اوښانو پسې روانه ده، خو هېڅکله يې د هغې له وچو شونډو راوتلی ستړی (اه) نه دی اورېدلی، د هغې په چاودو پوندو کې يې تللیو اغزيو ته پام نه دی ور اوښتی، د هغې د تندې مړو خولو ته يې نه دي کتلي، د هغې په تنکي عمر کې يې د سترگو شاوخوا گونځې نه دي ليدلي.

جُوجُو غلی شو. تواب هماغسې څرېدلی سر روان و.

جُوجُو وويل:

شرط تړم! که په همدې شاعر او ليکوال يوه ورځ د کوچي پرستن هواره کړې، تر سهاره به يې سپرېمې ټينگې نيولې وي. که دې ډوډۍ ورته کېښوده، په کاسه کې به وېښتان پسې غواړي، دوی د کوچيانو د ژوند په صفت نه مېرېږي، خو که ورته ووايي چې يوه اونۍ ژوند ورسره وکړه، نو د پچو د بوی او دورو له لاسه به يې د تشناب کاغذ سپرمو ته نيولی وي. يوه شېبه يې د موټر له ښيښو يوه کوچۍ پيغله ولېده، سل مخه يې په صفت ډک کړل.

جُوجُو غلی شو، د تواب پر اوږه يې چونډۍ ور ولگوله:

پوښتنه يې وکړه چې ليکوال او شاعران بايد څه وکړي؟

تواب وويل:

څه وکړي؟

ښه پوښتنه ده. په اوبښ پسې روانه کوچۍ او په غره کې د شپېلۍ غږ، ټول ژوند نه دی، هر څه ته بايد د واقعيت په سترگه وگوري، د هغې کوچۍ سرې سترگې دې وليکي چې په لندو څوڅو اور بلوي او سړي يې له لوگي ډک دي. هغه نجلۍ دې انځور کړي چې غونډل چيچلې، خو ډاکټر نه لري. هغه بې پرتوگه ماشوم دې ياد کړي چې پر خوله او پزه يې مچان بنگېږي او له مکتبه محروم دی. د هغو کوچيانو ستونزې دې وڅېړي چې ټوله مالداري يې ناروغيو ور تباړه کړه.

تواب غلی و.

جُوجُو وويل:

راته ووايه چې گټه به يې څه وي؟

هلک همدا پوښتنه تکرار کړه.

جُوجُو وويل:

واقعي ليکنې به د کوچيانو ستونزو ته د نورو پام وړ واړوي، د دوی له رينښتيني ژونده به خبر شي، کېدای شي چې سيار مکتب او شفاخانه ورته جوړه کړي، د مالدارۍ غم يې وخوري. که نور نه وي، د هوايي خبرو پر ځای خو به يې واقعيت ويلي وي.

د تواب شونډې وڅوڅېدې:

مکتب راوړسېد.

اوږه يې سپکه شوه.

جو جو

ليکوال: نصير احمد احمدي

* * *

ملک وويل:

— يوازې تفدانی پاتي دي.

يو ځوان په منډه جومات ته ننوت، بېرته راغی، دوې تفدانی يې پر هوارگېلم کېښودې.

ملک وويل:

— ښه ځای دی، هوا چلېږي.

خپلې يې وايستې، پر رنگارنگ هوارو ټغرونو مخکې لاړ، د زاړه توت تنې ته اېښي بالښت ته يې ډډه ووهله، ويې ويل:

— د چايو غم مو خوړلی دی؟

يوه کليوال په بېړه ځواب ورکړ:

— کورونو ته مو احوال ورکړی، چای او ډوډۍ په خپل وخت راځي.

ملک غټه چونډۍ نصور تر ژبې لاندې کړ، ورو يې وويل:

— ناوخته شول.

کليوال غلي وو.

ملک وويل:

— توابه زويه! د جومات بام ته ور وخېژه!

تواب پر خټينو زينو وخوت. شمال لور ته يې وکتل، دښته له شنو سپاندو ډکه وه، ورمېر يې کوږ کړ، لمر يې سترگو ته سيخ شو، ښی لاس يې پر وروڅو کېښود، په لور غږ يې وويل:

— د زړې کلا له خوا خلک را روان دي!

يوه کليوال خوله پورته ونيوله:

— څو کسان دي؟

نه پوهېږم، له دې ځايه سم نه ښکاري، د گلدين کاکا تر سنځلو راتېر شول.
هماغه سړي ور غږ کړل:
_ څوک دي؟
ملک وخنډل:
_ ياره مير احمد، اجبه ساده خبره دې وکړه، ليرې دي، هلک يې شمېرلی نه شي، نو
څنگه به يې وپېژني!
نورو کليوالو وخنډل.
توab د بام پر ژۍ کېناست. د توتکيو غچا شوه، مخ يې واپړاوه، د جومات پر سپيکر
دوې توتکۍ ناستې وې. لاندې يې وکتل، د زاړه توت څانگې پر ناستو کسانو ورغلې
وې، د شنو پاڼو له چولو، خيرنې خولۍ او سپين پټکي ښکارېدل.
غرهاري شو، دوې ټيټې نرۍ هليکوپټرې راغلې، تکې تورې وې، دښته يې په مخه
ورکړه، له خپلو سيورو سره يو ځای تلې.
توab ودرېد، چيغه يې کړه!
_ نور هم راغلل!
له لاندې يوه کليوال په لوړ غږ وويل:
_ موټر دي؟
_ هو.
_ څو دانې؟
_ نه پوهېږم، په دوړو کې نه ښکاري.
توab مخکې لاړ، په څېر يې دښتې ته وکتل، د مخکيني موټر ښيښه برېښېدله، نور په
دوړو کې پټ ول.
توab د بام پر دودکش مټ ولگاوه، يو دم شاته لاړ، له دودکش سرې غومبسي
راووتې.
توab په منډه له بامه کښه شو.

جُوجُو

ليکوال: نصير احمد احمدي

ملک وويل:

چا نه و درته ويلي!

د تواب شونډې و خوځېدې:

بمېرې (غومبېسي) وې.

کليوالو وخنډل.

تواب ويالې ته ور وگرځېد، يوه لپه رنې اوبه يې مخ ته ور واچولې، اوږه يې درنه شوه.

جُوجُو وويل:

خه خبره ده؟

تواب په بېره شاوخوا وکتل، کليوال ليرې و:

مرکه ده.

هغه د چرگو پر سر د مړي کيسه؟

هو.

د موټر هارن واورېدل شو، تواب په پښو ودرېد، له تنگې کوڅې درې موټره راووتل.

دروازې خلاصې شوې، ټولو سپينې او ژېړې لونگې تړلې وې، ملک او کليوال مخکې

ورغلل، غېرې يې ورکړې، پر ليکه هوارو توشکو کېناستل.

جُوجُو وويل:

په دې خلکو کې مې ايله د خير کار وليد، پخلاينه ښه ده.

تواب غلې و.

جُوجُو وويل:

نږدې نه ورځو؟

تواب له توت سره ودرېد.

يوه کليوال وويل:

وه هلکانو، هلی شاباس، دا ځای ستاسو له پاره نه دی، ورشئ، چای راوړئ.

تواب او څو نور هلکان ليرې شول.

جُوجُو

ليکوال: نصير احمد احمدي

جُوجُو وويل:

— غم مه ڪوھ! زه پي احوال درته راورم.

د ثواب اوڙه سڀڪه شوه.

* * *

ثواب ڪوٽي ته ورغي، جُوجُو به تاخچه ڪي ڇڏي سر ناست و.

ثواب وويل:

— ڇه وخت راغلي؟

خواب پي وانه وڙيد.

ثواب، ڪمپله پر پنبو ورڪش ڪڙه، اوڙد پر پووت.

جُوجُو وويل:

— ڊي ته نو انصاف نه شو ويلاي.

ثواب ڪهناسٽ.

جُوجُو وويل:

— اڄب منطق، قتل ورور وڪڙ، په ڊي ڪي پي خور لاهه.

ثواب ورو وويل:

— په ڊي خبرو پسي مه گرڇه!

جُوجُو وخنڊل:

نو تاسو په ڪومو خبرو پسي گرڇي! ڇه ته ارزښت ورڪوي؟

يو دم پي بستري ته ور ٽوپ ڪڙل، دٻوال سپيني رٺا ونيو.

جُوجُو وويل:

— دلته مڻي ڇيني ياد دابستونه ليکلي دي.

۱۵۴۴ کال، د تور ستوري دولسمه.

غلي شو، تواب ته يې وکتل، ويې ويل:

__ستاسو په حساب د ۱۳۹۲ ل کال د ثور دوهمه راځي. غور شه، د همدې ورځې يو ياد دانيت درته لولم.

تیاره وه، پر پاخه سرک مې څو موږکان وليدل، ورغلم، له موټرو د غنمو لوېدلې دانې يې ټولولې. يوه موږک ته مې وويل چې موټر به مو ووهي، را ياده يې کړه چې بېغمه اوسه، امنيت خراب دی، له ماښامه وروسته موټر نه شي را وتلی. کړپا مې واورېده، ورغلم، د پاخه سرک پر غاړه څو خر دوکانونه ولاړ ول. غور مې ونيو، کړپا د پاڼې له سره راتله، څير شوم، انسان و، د برق له پاڼې يې يو څه خلاصول.

د يوه دوکان تر مخ په خاورو کې پراته سږي ته مې چونډۍ ور ولگوله، سږي ټوپ کړل، ليرې ودرېد، په وارخطايې يې وويل:

__فکر مې وکړ چې انسان دی.

بهرته خپل ځای ته راغی، وربوز يې پر خاورو ولگاوه، سترگې يې پټې کړې.

ومي ويل:

__دا سړی څه کوي؟

سږي خوله خلاصه کړه، اوږد ارږمې يې وايست، په خوبولي غږ يې وويل؛
له خوبه مې مه باسه!

مجبور مې کړ .

سږي په پټو سترگو وويل:

__څه موده مخکې دلته يوه موسسه راغله، شمسيانې يې ولگولې. ښه و، مصرف يې نه غوښت، د لمر په واسطه يې بېټرۍ چارجېدلې، د شپې به سلگونو گروپونو سپينه رڼا کوله، ټول بازار يې روښانه کړی و. خو له څو ورځو راهيسې د همدې بازار د پوستې عسکر پرې اموخته دي، هره شپه درې، څلور شمسيانې او د هغوی بېټرۍ خلاصوي، پلوري يې، ما په خپله وليدل، کومندان يې پيسې شمېرلې.

جُوجُو غلی شو، رڼا ته يې لاس ور وور، ويې ويل:

ـبله پاڼه مې راواړوله.

د تور ستوري ديارلسمه:

سهار وختې مې په سفینه کې ليکلی تحقيق سماوه چې يو لوی درب شو، په بیره د باندې ورغلم. تیاره وه، هېڅ هم نه ښکارېدل، د مرغانو د وزرونو شنهاری مې واورېد، پورته وخته، څو وارخطا هیلې مې ولېدې. یوې ته مې د درب یادونه وکړه، له وېرې یې زبون وهل شوی و، خو بلې راته وویل چې د پاخه سرک خواته ورشه.

هماغسې مې وکړل، دوره لا نه وه ناسته، نږدې ورغلم، د اوبو پر سر تړل شوی شل متره اوږد، پوخ پل ماته ملا پروت و.

لیرې په ونو کې پانې وخوځېدې، هماغې خواته مې مخه کړه، دوو کسانو منډې وهلې، اوږدې ږېرې یې درلودې، یوه یې د موټر بېټرۍ په لاس کې نیولې وه، بل په روان حال کې نری سیم ټولاوه.

دوی تر نږدې باغه په منډه ول، خو کله چې تر پخڅې واوښتل، تگ یې عادي شو، یو بل ته یې د پله د نږدې مبارکي وېله.

جُوجُو غلی شو. ورو یې وویل:

ـدې ته وايي وطن دوستي.

تواب رڼا ته کتل.

جُوجُو وویل:

د تور ستوري څوارلسمه:

دا خلک تل په غوسه وي، هوارې ټنډې مې نه دي لیدلې، په سمه خبره کې یې کاور گډ دی. دوی خندا نه پېژني. که یې خندلي هم وې نو د نورو د سپکاوي له پاره یې خندلي دي. یو ماښام یوه جومات ته ور وگرځېد، لویان او ماشومان ناست ول، د یوه ماشوم باد پرې شو، ټولو وخندل، ډېر هومره چې سترگو یې اوښکې وکړې، ماشوم ژړل، خو د خندا غږ د هغه تر ژړا ډېر لوړ و. د یوه سړي له ډېرې خندا سا بنده شوه. له

لمانځه وروسته هماغه سړی تر ټولو مخکې له جوماته ووت. پسې ورغلم، د ساراگشت له پاره یوې کنډوالې ته ورغی، هوا یې دومره خرابه کړه چې په کنده کې د ناست ملخ زړه وچاودید، خو ده ونه خندل، برعکس، قواره یې جدي ښکارېده. بله ورځ یوه ښځه له خرې ولوېده، پر ښځه ونه ناستو کسانو له ډېرې خدا خپلو تشو ته لاسونه نیولي وو.

په هماغه مازیگر مې په یوه بل کلي کې ډله ځوانان ولیدل، نږدې ورغلم، په یوه لیوني پورې یې پلاستیکي خلطه غوټه کړې وه، لکۍ یې ورته ویله، د خدا له لاسه په هماغه خوا مرغۍ نه ورتلې، پر اخوره ولاړ خړه هم خندل، خو د هغه خدا منطقي وه، خړه د انسانانو په ساده توب پورې خندل.

جُوجُو غلی شو، تواب ته یې وکتل، ویې ویل:

— کوم کار مو سم دی؟

تواب وجې سترگې ورته نیولې وې.

جُوجُو وویل:

— د خپلو یاد دښتونو بله برخه به درته ولولم.

یوه ورځ یو څه لیرې لارم، د وهل شویو ځنگلونو په اړه مې تحقیق کاوه. سوی او گیدړه مې وغږول، ویل یې چې د اوسېدو ځای نه دی وریاتې، غرونه لوخ شول، انسانانو ټولې ونې خرڅې کړې.

د خپری د یوه سپره نیالگي پر ښاخ کېناستم، لاندې د سیند اوبه له لویو ډبرو سره لگېدلې، شنهاری یې خوت. ناڅاپه مې یوه پیغله ولیده، سر یې لوخ و، په منډه کې یې تور وېښته یوې بلې خواته کېدل. یو ځای ودرېده، شاته یې وکتل، لویې ډبرې ته یې ولي ولگول.

نږدې ورغلم، لوڅو پښو یې په تېرو ډبرو د وینو څاڅکي پرېښي ول، نجلۍ تېزه تېزه سا وهله، باد یې تور وېښته پر سپین مخ راوستل، نجلۍ پر مخ لاس تېر کړ، خو لا یې هم پر شونډو په پرته وینه کې څو تور وېښته سربښي ول. ناڅاپه ډز شو، له تیرې وړه ټوټه

بله شوه. نجلۍ منډه واخیسته، خو په دوهم ډز ځای پر ځای ودرېده، ځنگنونه یې پر وړو تېرو ولگېدل، له ولیو څخه یې وینو داره وکړه، ږنگه شوه، خړې ډبرې سرې شوې. شاوخوا مې وکتل، دوو ځوانانو منډې راوهلې، یوه یې ټوپک درلود. نږدې راغلل، د ټوپک له نلۍ څخه د سوځېدلو باروتو بوی ته.

مړه نجلۍ یې تر لاسو او پښو ونيوله، خړو اوبو ته یې ور خوشی کړه. پسې ومې کتل، تر یو څه ځایه روانو ځگونو تور وېښته ورسره وړل، وروسته ډوب شول.

په ځوانانو پسې تر کلي ورغلم. د نجلۍ مور بدې ورځې کولې، وېښته یې شکول، کیسه مالومه شوه، د نجلۍ له خولې راوتلي و چې یو ځوان ورباندې گران دی.

جُوجُو غلی شو. تواب ته یې وکتل، وبې ویل:

ـ وروڼو یې ووژله. اه! دا خلک دومره مظلوم دي چې ان د گرانښت حق هم نه لري.

تواب ردې سترگې ورته نیولې وې.

جُوجُو وویل:

ـ بله پاڼه به رااړوم.

دلته له قسمه پرته خبره نه کېږي، ((په کوران که درواغ درته وایم، خدای مې دې ووهي که مې غلطه خبره کړې وي، په الله قسم که مې پیسې بېرته درنه کړې...)).

اه! دا خلک څومره پر یوبل بې باوره دي.

یو بل ټکی، دلته ژوند څومره بې هدفه دی. بس وخوره، ویده شه، اولاد پیدا کړه او کوڅې ته یې وسپاره، نه یې د ساتلو غم ورسره وي او نه هم د تربیې. تنکي ځوانان یې په کنډوالو کې ناست وي او په غرويو (ورغویو) کې چرس میدوي. بس! سپېره وړه، ورېښمینه لونگی او د ژمي یو پسه لاندی یې ټول ژوند دی.

تر اوسه مې داسې څوک ونه لید چې بل ته یې خیر ور رسېدلی وي. برعکس، د یو بل پښې وهې، لوی دښمن یې تر ټولو نږدې خپل (تربور) دی. تل په بدو پسې گرځي، ټول فتاوې ورکوي، مړ کړه، وتړه، اوبو ته یې واچوه، هر یو یې سیاستوال دی، له سهاره

جُوجُو

ليکوال: نصير احمد احمدي

تر بڼگا يوه پاچاهي ښکته کړي او بله جوړه، اه! دوی د خوشالۍ له پاره هېڅ هم نه کوي،
خو غم په پيسو اخلي.
جُوجُو غلی شو، تواب ته يې وکتل، ويې ويل:
_ډېرې خبرې مې وکړې؟
خرهاری يې واورېد..
جُوجُو پر دېوال لاس تېر کړ، رڼا ورکه شوه.
ويې ويل:
_څه بېغمه خلک دي.
ورک شو.

* * *

غرمه وه، تواب د کچالو جويي ته اوبه ور پرېښودې، پر پوله ورته کېناست، پزه يې کش
شوه.
جُوجُو وويل:
_دهقان مو زور دی، مرستې دې خوشاله کړم.
د تواب تندۍ تريو شو:
_هغه ته يې ځواب ورکړ!
ولې؟
_پرون مې پلار د وړو کڼدو بېځايه کاوه، دهقان ته يې احوال ور ولېږه، خو هغه ويل
چې ناروغه دی.
_بيا؟

__ نیکه ته غوسه ورغله، سړی یې راوغوښت، وریاده یې کړه چې نور یې په پټیو کې ونه ویني.

جُوجُو وویل:

__ نو د کندو بېڅایه کول خو د دهقان کار نه دی.

د تواب شونډې و خوځېدې:

__ له دهقان سره یې په اوله کې ویلي و چې بېگار به وړې.

__ واضح یې کړه!

__ دلته پر دهقان نور شرطونه هم اېښودل کېږي. د بادار کور ته د غنمو او پروړې وړل، ژرنده، د بامونو کاگل

تواب په بیره ولاړ شو، بېل یې ور واخیست، جوارو ته اوښتې اوبه یې وتړلې.

جُوجُو وویل:

__ بېگا ډېر یې خوبه وې.

تواب غلی و.

جُوجُو وویل:

__ بېگا ناوخته د هغې نجلی. کور ته لاړم چې په بدو کې یې ورکړه. پوهېږې! ځان وژني.

تواب په رډو سترگو ورته وکتل.

جُوجُو وویل:

__ نجلی. د تناره په خونه کې یوازې ناسته وه، کاسې، پیالې، دسترخوان، مالگه، مرج، هر

څه تیت او توشېلي پراته وو.

نجلی ته مې وکتل، پر مخ یې تورې لیکې ښکارېدلې. نږدې ورغلم، په اوښکو کې یې

رانجه گډ و.

د مورک ژړا مې واورېده. په دېوال کې جوړ شوې غار ته ورننوتم، یوه کوچنې مورک

ژړل، په روڼ پلاستیک کې یې د غنمو د پرتو دانو خواته زورونه ور وهل، خو مور یې

تر لکۍ ټینګ نیولی و.

ماشوم مې په لوږه نه لوږېده، پلاستيک ته مې لاس ور وغځاوه، خو د مورک مور
يودم چيغه کړه!

پام!

په حيراني مې ورته وکتل.

د مورک مور وويل:

زهر دي.

لاس مې راټول کړ.

د مورک مور وويل:

په دې زهرو مورکان وژني، خاوند مې تېره مياشت همدا د غنمو رنگېدلې دانې
وخوړې، شېبه وروسته يې په گېډه درد شو، سپين نس را واوښت.

په خبره کې يې ور ولوېدم.

نو دا زهر دلته څه کوي؟

د مورک مور وويل:

لومړی مې زوی تر لکۍ ونيسه.

هماغسې مې وکړل.

د مورک مور د باندې ووته، خو ماشوم ژړل، زورونه يې وهل او د غنمو دانې يې
غوښتې.

د مورک مور د وچې ډوډۍ له يوې وړې ټوټې سره بېرته راغله.

کوچنی غلی شو، ډوډۍ يې ور واخيسته، کونج ته کرار پرېووت.

مور يې وويل:

مازيگر مې د نجلی چيغې واورېدې، د اور د خونې کړکۍ ته ور وختم، نجلی په
چوټره کې ناسته وه، په لنډو سپينو پاڅو پورې يې توره خاوره ښکارېدله.

مور يې راغله، د نجلی سر يې په خپل ټټر پورې ونيو، پر خړو غومبورو يې اوښکې
روانې شوې. وروسته يې نجلی ولاړه کړه، دواړه کوټې ته ننوتل.

زړه مې بې طاقته شو، د اور له خونې د باندې ووتم. په انگړ کې مې د نجلۍ پلار وليد. خپلې وړې لور ته په غوسه و، ويل يې چې زانې چا خبره کړه؟ وړې نجلۍ په وارخطايۍ وويل چې له زانې سره کارېزه ته تللې وه، دواړو منگي ډک کړل، کور ته د راتگ په حال کې مو د حاجي تور وړه لور وليده، غوا يې اوبو ته ور وستله، زانې ته يې وويل چې په بدو کې يې ورکړې. زانې چيغه کړه، له اوږې يې منگي ولوبد او د کور خواته يې منډه راواخيسته.

د زانې پلار يوه شېبه ولاړ و، بيا يې د ابدان خوښکي ته بدنۍ ونيوله، اودس يې وکړ او له انگړه د باندې ووت.

کوټې ته ورغلم، زانې پر کټ ناسته وه، سلگۍ يې وهلې.

مور يې په خواره خوله وويل:

_قسمت به دې همداسې و.

زانې يودم چيغې کړې:

_ هغه سړی تر پنځوسو کلونو اوښتی دی، بله ښځه هم لري.

د زوی ژړا مې تر غوږ شوه او له هغه ځايه راووتم.

موږک غلی شو.

ومي ويل:

_ټوله کيسه راته ووايه.

موږک چيغه کړه!

_مه!

يو دم يې زوی له لکۍ ور کش کړ.

ور ومې کتل، د زوی تېره نوکان يې لا په پلاستیک کې بند و.

د موږک مور خپل زوی ته پاتې ډوډۍ ونيوله، زوې يې پر وچه ډوډۍ خپل تېره

غابښونه ټينگ کړل، خو لا يې هم گردې وړې سترگې له غنمو نه اړولې.

د موږک مور وويل:

تر ماخوستنه دلته وم، د لوبښو کړيا مې واورېده، ورغلم، په سرای کې لایتین بل و، زانې ناولي لوبښي پرېمینځل. د جارو تر شا پټ شوم، زانې ته مې وکتل، په سرو سترگو کې یې د لایتین رڼا ښکارېدله.

وروسته یې ډک تشت پرېولي لوبښي د اور خونې ته یوړل، پسې ورغلم، زانې د ټکري پیڅکې ته ور لوېدلې غوټه خلاصوله. زړه مې خولې ته راغی، دې د مورکانو د زهرو پلاستيکي خلطه پر غولي کېښوده. کیناسته، دغنمو رنګ شویو دانو ته یې وکتل، یو دم یې چیغه کړه.

زانې تر ډېرو ژړل، وروسته سلگیو واخیسته، پورته یې وکتل او لاسونه یې لپه کړل. ما یې غږ نه اورېده، خو د نجلی شونډې خوځېدلې.

د هغې سترگو ته مې وکتل، رانجه یې اوښکو وهلي و.

بیا یې پلاستيکي خلطه ور واخیسته، ورغوی یې د غنمو له دانو ډک کړ. خولې ته یې ور ووړ، ناڅاپه کړپ شو، ژر یې ډک غروی (ورغوی) بېرته په پلاستيکي خلطه کې تش کړ، د باندې ووته.

ورغلم، پاکټ مې تر ژۍ ونيو او غار ته مې راکش کړ. .

له چوترې نرۍ غږ راغی، مور یې زانې ته په غوسه وه چې په لوړه ویدېدل ښه نه دي. د زوی زگېروی مې واورېد، په خوب کې یې د پزې وړه، سره څوکه یوې بلې خواته کوله، پوه شوم چې د غنمو بوی پرې لگېدلی و.

یو دم پیالې وکړنګېدې، ورغلم، زانه په زهرو پسې گرځېده، د پلاستيکي فرش څنډې یې واړولې، پرېمینځلي لوبښي یې سره تیت کړل، تاخچه یې وکنه، یو دم یې کوکه کړه، د مرچو او مالګې ډبلي یې لاندې راوغورځول، کونج ته غلی کېناسته.

بس، همدومره.

جُوجُو غلی شو، لیرې د بایسکل زنگ وکړنګېد. جُوجُو د کچالو د بوټي تر پاڼو ور وکتل، په نرۍ لاره کې ډنگر سړی ولاړ و.

سړي په لوړ غږ وویل:

جُوجُو

ليکوال: نصير احمد احمدي

__ نيکه دې په کور کې دی؟

توابع ورغړ کړل:

__ هو! خيريت و؟

__ د حاجي ستار د لور جنازې ته يې غوښتی.

__ کوم ستار؟

سړي پر بایسکل پښه واړوله. په تگ کې يې وویل:

__ د رنگ کاربز د کلي.

توابع ودرېد، چيغه يې کړه!

__ کومه يوه؟

د سړي غږ د بایسکل د ټیم له ټکا سره گډ شو:

__ هغه چې پروڼ يې په بدو کې ورکړه.

جُوجُو وویل:

__ اه!

ورک شو.

* * *

ماسختن توابع د نيکه پر لاسونو اوبه ور اچولې چې بدنې کړه شوه.

نيکه چيغه کړه:

__ وړوند يې، درۍ دې لنډه کړه.

توابع غلی و. تره ته يې وکتل، سترگې يې له غوسې ډکې وې. توابع د نورو پر لاسونو

هم اوبه ور اچولې، تر چوترې ښکته شو، چلمچي يې تش کړ، اوږه يې درنه شوه.

توابع په غوسه وویل:

__ بدنې د ناستي ځای نه و.

جُوجُو

ليکوال: نصير احمد احمدي

جُوجُو په خبره کې ور ولوبد:

بیره لرم، باید خبرې وکړو.

تواب وویل:

ټول ناست دي، کوټې ته نه شم تلای.

له چوترې پې د پلار له غوسې ډک غږ راغی:

له ځان سره مه بونگېره! سمه خبره وکه!

تواب وارخطا شو:

خه! خه مې نه دې ويلي.

چوترې ته ور وخوت، غلی کېناست.

نيکه چيغه کړه!

بلا! وه بلا! د لمانځه ناوخته شو.

له دالانه ښځينه وارخطا غږ راغی:

چای دم دی، يوازې پيالې مينځم.

چوپه چوپتيا شوه، د تناره له خونې د پيالو کړنگا راتله.

نيکه په غوسه وويل:

کم عقله نجلۍ! ځان پې زندی (غرغره) کړ، نه د دې دنيا شوه نه د هغې.

د تواب غوږ وټخېد، جُوجُو وويل:

ورته ووايه چې دا دنيا خو تاسو ور خرابه کړه.

تواب په غوسه وويل:

چوپ!

د تواب پلار يو دم چيغه کړه!

خړه!

سړي چپلکي ته لاس ور وغځاوه، تواب ټيټ شو، چپلکه پر يوه کوچني هلك ولگېده.

هلك په چيغو د اور خونې ته منډه واخيسته.

جُوجُو

ليکوال: نصير احمد احمدي

د تواب پلار لاس ور وغځاوه، تواب يې له بنې پښې کش کړ، تواب غبرگې څنگلې
خپل مخ ته ونيولې، درنه څپېړه يې غوړ ته سيخه شوه.
نيکه چيغه کړه!
_مه! هلک دی.
د اور له خونې وارخطا ښځې راووتې.
د تواب پلار شاته شو.
تواب په ژړغوني غږ وويل:
_په کوران که مې نيکه ته ويلي وي.
تره يې چيغه کړه!
_مخ دې تور، ټولو واورېدل.
تواب منډه واخيسته، کوټې ته لاړ، په تياره کې غلې کېناست.
د جُوجُو خواشيني غږ يې واورېد:
_وبښه!
تواب وسونگېد.
جُوجُو وويل:
_مه ژاړه، هسې هم خفه يم.
تواب چيغه کړه!
_دا وخت نو د پوښتنې و؟
جُوجُو وويل:
_نن شپه ځم.
تواب نيغ کېناست:
_ولې؟
_تحقيق مې خلاص شو.
_بيا به دې ووينم؟

جُوجُو

ليکوال: نصير احمد احمدي

نه شم راتلای، دلته د خوشالۍ خبره نشته، تر دې ځايه د غږ ماشين هم ښه دی.
خو تا زحمت راسره و ایست. مننه.
جُوجُو ورک شو.

* * *

تواب له وچو پاڼو د انگورو خو ژېړې دانې ور ټولې کړې، خولې ته يې واچولې، د پولې
پر سر غلې کېناست. شاوخوا يې وکتل، په تاکنونو پورې لا يوه، نیمه وچه پاڼه باد وهله.
تواب چیغه کړه!
_اررې!!!

پسونه د باغ دروازې ته ور روان ول.
تواب له ځمکې یوه لویه لوټه ورپورته کړه، لوټه د دروازې په زنگ وهلې اهن چادر
ولگېده، پسونه بېرته راوگرځېدل. تواب کېناست، سر يې وڅړېد، له ځمکې يې یو خلی
ور پورته کړ، پر خاورو يې څو لیکې و ایستې.
څنگ ته يې وکتل، یو دم ېې چیغه کړه، تر پولې يې ټوپ واچاوه، ودرېد. ورمېر يې کوږ
کړ، جُوجُو څرېدلی سر ناست و.
تواب وویل:

جُوجُو

ليکوال: نصير احمد احمدي

_له ما خو دې زړه وايست.

جُوجُو غلی و.

تواب وويل:

_خه وخت راغلي؟

جُوجُو سر پورته کړ:

_نه اورم!

_خه وخت راغلي؟

جُوجُو په لوړ غږ وويل:

_غورږونه مې درانه دي، ستاسو په حساب درې ساعته د غږ په ماشين کې وم.

تواب د جُوجُو تر څنگ کېناست. هغه ته يې وکتل، په شنه سترگه کې يې پخوانۍ

ځلا نه وه پاتې.

جُوجُو وويل:

_د ځمکې د کرې له څنگه تېرېدم، را په ياد شوې.

تواب په حيراني ورته کتل:

جُوجُو وويل:

_کور ته مو ورغلم، نيکه دې په کمپله کې ځان پټ کړی و، ټوخل يې. بيا مې د اور

کوټه درپسې وغوښته، خو هلته هم نه وې، له غوا مې پوښتنه وکړه، ويل يې چې باغ ته

يې پسونه بېولي دي.

جُوجُو غلی شو، په ښي اوږده غوږ کې يې گوته ننه ايسته، لاس ته يې ټکان ورکړ، ويې

ويل:

_په دريو، څلورو مياشتو کې لوی بدلون راغلی دی، هغه ولاړ فصلونه، شنې پانې،

رنگارنگ مرغان، هېڅ هم نشته، هره خوا سپېره ده.

تواب وويل:

_منی دی.

جُوجُو غوږ ور نږدې کړ.

توab چيغه کړه!

— منی دی.

جُوجُو یو دم شاته شو، ویې ویل:

— دومره هم نه.

غلی کښاست. ویې ویل:

— جزا یې راکړه.

توab په حیرانی ور وکتل:

— ولې؟

— نه یې منله، ویل یې چې دا هر څه دروغ دي.

توab وویل:

— څه؟

— تحقیق یادوم، د منلو وړ نه ورته ښکارېده.

توab په حیرانی ورته کتل:

جُوجُو وویل:

— تحقیق مې معلم ته ور وسپاره، خوشاله وم، د ښو نومرو تمه مې درلوده، خو په سبا

یې د مکتب ادارې ته ور وغوښتم. د مکتب مدیر او معلمین په غوسه ښکارېدل. ټول

په یوه خوله ول چې تحقیق دروغ دی. حیران شوم، د وضاحت غوښتنه مې وکړه. د

ستورو پېژندنې معلم ولاړ شو، ویې ویل:

— مدیر صاحب! زه تېر کال ځمکې ته تللی وم، ډېرې برخې مې ولېدې، اوسیدونکو یې

سم ژوند درلود، په مینه پوهېدل، له یو بل سره یې همکاري کوله، خپل وطنونه

ورباندې گران وو، غلا، نورو ته په سپکه کتل، ظلم او وحشت یې بد یاداوه. ما په

ځمکه کې داسې څه ونه لیدل، لکه جُوجُو چې لیکلي دي.

جُوجُو غلی شو، سربې وڅړېد، ویې ویل:

د ځمکې په کره کې مې د افغانستان نخشه ور وښوده، خو يوه هم باور نه کاوه. د اخلاقو استاد له مدير نه د پوپو د راوستلو اجازه وغوښته. پوپو تر ما يو صنف مخکې دی، په درس کې مثال نه لري، درې پرله پسې صنفه يې د فکر پانه جايزه ورپې.

پوپو راغی او په احترام ودرېد.

د اخلاقو استاد، مدير ته وکتل:

پوپو تېر کال ځمکې ته تللی و. په تحقيق کې يې مختلف هېوادونه ياد کړي دي، که مو اجازه وي، نو زه به له پوپو څخه څو پوښتنې وکړم.

د مدير شنه سترگه ورپېده.

د اخلاقو معلم پوپو ته مخ ور واړاوه:

د جُوجُو تحقيق مې مطالعه کړ، ليکلي يې دي چې انسانان د نجونو د تعليم مخالف دي.

پوپو وويل:

داسې نه ده، زه د بنگله دېش په نوم يوه وطن ته لاړم. يوه کورنۍ مې وليده، له نيستۍ د سړک په لوی پلچک کې اوسېدل. خو په نجونو او هلکانو يې درس وایه، په تحقيق کې مې هم ليکلي دي، په همدې کور کې څلور ماشومان اوسېدل، درې يې نجوني وې، مور به يې هر سهار وېښته ور چوټي کړل او د مکتب جامې به يې ور واغوستې. زه په ځمکه کې تر سلو ډېرو هېوادونو ته تللی يم، په خوار او شتمن، کافر او مسلمان کې مې داسې څوک ونه ليدل چې د نجونو له مکتب سره مخالف وي.

د اخلاقو معلم وويل:

جُوجُو ليکلي چې دې خلکو مينه نه پيژندله، تل يې د يوبل پښې وهلې، کرکه، دروغ او غلا پکې حاکمه ده.

پوپو يو دم وخنډل، غلی شو، بښنه يې وغوښته، ويې ويل:

دا نو د منلو وړ نه ده. زه په ډېرو ځایونو وگرځېدم، خو په انسانانو کې مې کرکه ونه لیده. دوی له یو بل سره په مینه ژوند کوي، یو وخت یوه افریقایي هېواد ته لارم، په روغتون کې مې یوه تور پوستې ښځه ولیده، نه پوهېدم چې څه ورباندې شوي وو، خو د بدن ټولې غوښې یې شربدلې وې. هر څه یې په بستره کې ول. ما په خپله ولیدل، یوې سپین پوستې نرسي یې ځای ور پاکاوه، وروسته یې تشناب ته یووړه او په خپلو لاسونو یې پرېمېنځله. نرسه موسکه وه، په تندې کې یې ان یوه نرۍ گونځه هم نه ښکارېدله.

پاتې شوه د دروغو خبره. دروغ خو په هر دین کې ناروا دي، انسان مړ که، خو دروغ به ونه وایي.

د اخلاقو معلم وویل:

د جُوجُو په تحقیق کې مې ولوستل چې انسان پوچې خبرې کوي.

پوپو وخنډل:

نه یې منم، ما د ډېرو خلکو خبرې واورېدې. غټه غوسه یې د (وبخښۍ) ټکی دی.

د اخلاقو استاد بله پوښتنه وکړه!

د قسمونو په اړه یې څه وایي؟

قسم خپل شخصیت ته تاوان گڼي، انسان په دې باور دی چې رښتیا خبره قسم نه لري.

استاد وپوښتل:

جُوجُو وایي چې د ځمکې خلک په خپل سر یو بل وژني؟

نه، هر هېواد خپل قوانین لري، دوی محکمه ورته وایي، د قاضي په نوم یو څوک پرېکړه کوي، خو پرېکړه یې هم هوايي نه ده، تحقیق کوي، شاهدان غوښتل کېږي او که یو څوک مجرم وپېژندل شي، د هغه جرم ته په کتلو سره سزا ورکوي. ما په ډېرو ملکونو کې تحقیق وکړ، خوار او غریب، ټول خپلو قوانینو ته احترام لري.

يوه ورځ مې يو ځای د انسانانو گڼه گوڼه وليده، ورغلم، يوه وړه نجلۍ د موټر تر ټاير لاندې وه. مور يې بدې ورځې کولې، ژړل يې. خو موټروان ته يې څه نه ويل. امبولانس راغی، د نجلۍ مړی يې يووړ. د پوليسو موټر ودرېد، موټروان په خپله ور روان شو.

د اخلاقو استاد وويل:

_د ځمکې خلک له حيواناتو سره څنگه رويه کوي؟

_اه! پوښتنه يې مه کوه. هيڅوک حق نه لري چې کوم حيوان ته ضرر ور ورسوي، ښکار بند دی. ان په ډېرو سيمو کې يې د حيواناتو د اوسېدو له ځايه جالۍ راگرځولې دي. انسانان وېره لري چې موټر يې ونه وهي. دوی له حيواناتو سره مينه لري، خوراک ورکوي او ډاکټران يې ورته ټاکلي دي. دوی په حيواناتو وياړي او له ډېرو ليرو سيمو څخه نور خلک د ليدو له پاره ورځي. ما په خپله ځينې افريقايي هېوادونه وليدل، ډېر عايد يې له همدې برخې پوره کېږي.

د اخلاقو معلم وويل:

_خو د جوځو تحقيق هغه څه نه دی چې ته يې وايې؟
پوپو ما ته وکتل.

د اخلاقو معلم وويل:

_يوه وروستۍ پوښتنه. جوځو ادعا لري چې انسان خپل پل، سړک، مکتب، د برق پاڼې... له مينځه وړي! انسانان په وطن پالنه کې څنگه دي؟
د پوپو سترگه وځلېده:

_زه به يوه کيسه درته وکړم. په يوه وطن کې مې يو ماشوم وليد، خپل بيرغ ورسره و. منډې يې وهلې، يو دم يې پښه بنده شوه، ولوېد. بېرته په پښو ودرېد، زنگون يې ويني و، خو ده په څارو سپېره شوی بيرغ ښکلاوه.

هر انسان له خپل هېواد سره مينه لري، دوی ته هر څه خپل وطن دی. هڅه کوي چې پاک يې وساتي، ښکلی يې کړي او په ابادۍ کې يې برخه واخلي. ما په ځمکه کې

داسې وطنونه وليدل چې پلونه، سړکونه او تعمیرونه یې د نښینو په څېر ځلېدل. په دوی کې هغه څوک د احترام وړ دی چې خپل وطن ته گټور وي.

پوپو غلی شو، ماته یې وکتل، ورو یې وویل:

__نه پوهېږم! ما خو په ځمکه کې یوازې وطن دوستي ولېده. جُوجُو شاید کوم بل ستوري ته تللی وي.

د اخلاقو معلم وویل:

__تلی شې.

پوپو له ادارې ووت.

مدیر د فکر د پانې یوه وره ټوټه خولی ته واچوله. یوه شېبه غلی و، وروسته یې سر پورته کړ، په غوسه یې وویل:

__جُوجُو په دې ستوري کې لومړنۍ کس دی چې دروغ وايي، ځکه نو باید سخته جزا وويني. دی تر ټولو د ډېر وخت له پاره د غږ په ماشین کې واچوئ. له مکتبه هم اخراج دی.

ناڅاپه عکسونه را په یاد شول، ښه ثبوت و، د خپل تحقیق د سپینولو له پاره مې اجازه وغوښته، سفینې ته لاړم او له هغه ځایه مې د مکتب ادارې ته برقي عکسونه ور ولېږل.

خوشاله وم، ځان مې د سترگو په رپ کې ور ورساوه، مدیر او نورو استادانو دېوال ته کتل.

د تاریخ استاد پر دېوال لاس تېر کړ، خره کلا راغله. ویې ویل:

__دا عکس دې له کومه کړ؟

په خوشالۍ مې وویل:

__د تحقیق په وخت کې مې واخیست.

استاد د یوې ماشومې عکس راووست چې په خاورو کې ناسته وه، بېر وښته یې درلودل او په غاړه یې څو ژېړ پیاز راځړېدل.

استاد وويل:

دا؟

خواب مې ورکړ:

د تحقيق په وخت کې مې واخيست.

استاد يوه بل عکس ته اشاره وکړه. په عکس کې زاړه او واړه راټول وو، دوه سږي يې سره جنگول، د سپيو خولې او غاړې په وینو کې سرې وې.

ومې ويل:

د تحقيق په وخت کې مې واخيست.

بل عکس راغی، کوچني کوچي هلک پرتوگ نه درلود، مچان پرې بونډل.

استاد څو نور عکسونه هم واړول، په يوه کې د دوو ماشومانو په وچه ډوډۍ جنگ و، شاته يې ښځو خوشايي تپل، په بل کې د کلي نايي په خاورو کې د ناست بودا پر پنبه داغونه اېښودل، بل...

مدیر وويل:

بس دی، پوښتنه دې وکړه!

د تاريخ استاد خپل غټ غوږ وگراوه، شنه سترگه يې وځلېده، ورو يې وويل:

ټول دروغ دي.

په خبره کې يې ور ولوېدم.

تاسو ولې دومره بې باوره ياست؟

مدیر چيغه کړه!

ادب.

غلی شوم.

د تاريخ معلم له مدير نه اجازه وغوښته، ماته يې وکتل، ورو يې ويل:

زه د انسانانو په حساب درې سوه کاله مخکې ځمکې ته تللی وم، هغه وطن ته لارم چې ته يې اوس د تگ ادعا لري. هماغه وخت لا دې خلکو د خټو په کورونو کې ژوند

کاوه، در په دره، وږې او بې تعلیمه ول، ژوند يې په سخته تېرېده، هېڅ سهولت يې نه درلود. هغه وخت يې هم اور په خوشايو بلاوه، امکان نه لري چې په دريو سوو کلونو کې دې څوک بدل نه شي.

د تاريخ معلم غلی شو، شنه سترگه يې وځلېده، ماته يې وکتل، ورو يې وويل: _رښتيا ووايه، د درې سوو کلونو مخکې عکسونه دې له کومه کړل؟
دا خبره نو د زغملو نه وه. پر دېوال مې لاس تېر کړ، ستا د نيکه عکس مې ورته راووست چې له ټيوټا موټر سره ولاړ و. د تاريخ استاد ته مې وويل:
_اوس نو مه وايه چې درې سوه کاله مخکې، موټر هم ول.
د تاريخ استاد عکس ته وکتل، په زوره يې وخنډل:
_کوټ، کوټ کوټ... د عکس په جوړولو کې جوړه نه لرې.

يو دم يې پر عکس لاس کېښود، جدي خبره يې ونيوله. په زوره يې وويل:
_مدیر صاحب! د عکس تر شا ډېران او ږنگ دېوالونه دي. خاورې، څر کورونه، په خاورو کې بې پرتوگه ناست خیرن ډنگر ماشومان، سپېره مخونه، پر دېوال سرینس گرد گرد خوشايي... ټول هغه څه دې چې ما درې سوه کاله مخکې ليدلي وو، دا يې بله گناه. جُوجُو د موټر عکس په درې سوه کاله مخکې عکس کې گډ کړی دی.
مدیر ولاړ شو:

_پرېکړه هماغه ده. له مکتبه اخراج او د غږ په ماشین کې اېښودل.

چيغه مې کړه!

_نه يې منم!

د ستوري پيژندنې استاد په پښو ودرېد، شنه سترگه يې را واړوله، ورو يې وويل:
_اقرار وکړه! له دروغو څه نه جوړېږي.

ومي ويل:

_خو تحقيق او عکسونه دواړه رښتيا دي.

د ستورو پېژندنې استاد پر دېوال لاس تېر کړ. عکس راغی. پاک او ښکلی ښار و، د لمر رڼا د هسکو تعمیرونو ښیښې څلولې، تر شنو ونو لاندې پر تور پاک سړک منظم پرېولي موټر روان ول.

استاد وویل:

_دا عکس مې څه موده مخکې د ځمکې له یوې برخې واخیست.

بل عکس یې راووست. شنې ونې وې، د سرو او ژېړو گلانو په مینځ کې څو خوشاله ماشومانو ټال خوږ، له رنگه او جامو پاک او تازه ښکارېدل.

بل عکس راغی. له تورو حجابونو د پېغلو سپین، تازه مخونه راوتلي ول، پر سرو شونډو یې موسکا پرته وه، مکتب ته تلې.

نور عکسونه هم بدل شول، په هوا کې د رېل پټلۍ او تور سړکونه، د طیارو او کمپیوټرو د جوړولو کارخانې، په نس ماږه خلک، شنه او پرېوللي ځنگلونه، د خلکو په مینځ کې کرارې هوسۍ... ټول هغه څه و چې زما له عکسونو سره یې فرق درلود.

ومې ویل:

_تا یوازې اباد ملکونه را اخیستي دي.

استاد وخنډل:

_اه گرانه! د خوارو انسانانو عکسونه هم راسره شته، خو هغه هم ستا د تحقیق خلاف دي.

استاد خپل لاس پر دېوال تېر کړ، عکس راغی، یوې زرې ښځې یوه بېر سري لیوني ته په کاشوغه کې خواږه ورکول.

استاد وویل:

_دا خلک مې په یوه اسیایي غریب هېواد کې پیدا کړل، خو بیا هم ستا د تحقیق تر انسانانو ښه دي، خوار به وي، خو په لیوني پورې پلاستيکي خلطې نه تړي.

یو بل عکس یې راووست:

استاد وویل:

دلته یو خوار ږوند بوډا بڼکاري، تر سرکه نه شوای تېرېدای، تر څنگ ولاړ سړی یې میلیونر دی، د کیمیاوي سرې کارخانه لري، له خپل موټره ځکه رانیستې شوی چې بوډا تر سرک واړوي.

بل عکس راغی:

دلته گڼه گوڼه ده، په سلگونو بېوزله خلک د خپل ښار د پاکولو له پاره راوتلي دي. وطن ورباندې گران دی.

مدیر چیغه کړه!

بس دی! نورو دلایلو ته ضرورت نه لیدل کېږي، معلومه شوه چې د ځمکې په ټوله کره کې دومره ساده خلک نشته لکه جُوجُو چې په تحقیق کې لیکلي دي.

استاد پر دېوال لاس تېر کړ، عکسونه ورک شول، ماته یې وکتل، ورو یې وویل:

په خوارو او غریبو، دواړو کې مې نیمایي عکسونه په مسلمانو هېوادونو کې اخیستي وو.

جُوجُو غلی شو. ثواب ته یې وکتل ویي ويل:

د غږ د ماشین جزا مې تېره کړه، خو له مکتبه پاتې کېدل راته سخته وه، پلار مې ورغی، مدیر ته یې خواست وکړ چې زوی ته مې یو بل چانس هم ورکړه. جلسه کېناسته، ویي منله، اوس یې له سره په تحقیق پسې رالېږلی یم. ثواب په خبره کې ور ولوېد:

دلته تحقیق کوې؟

جُوجُو وخنډل:

اِه گرانه! بیا مې مه شرموه.

ورک شو.

(پای)

Get more e-books from www.ketabton.com
Ketabton.com: The Digital Library